



# కార్మిక లోకం

మాసపత్రిక


సంచిక : 11

సంపుటి : 35


నవంబర్ - 2021

రూ. 10/-

**అక్షోభం మహావిప్లవం  
ప్రపంచ కార్మిక వర్గానికి ఉత్తేజం**







# తొలి ప్రధాని పండిట్ నెహ్రూ చాచాజీ ఎండుకయ్యారు...

వేయటానికి రెండు లక్షలకు పైగా ఆర్.ఎస్.ఎస్, ముస్లిం జాతీయవాదులను అరెస్టు చేశారు. 1950 జనవరి 26న రాజ్యాంగం అమలులోకి వచ్చాక తొలి ప్రజాస్వామిక ఎన్నికలు 1952లో జరిగాయి. ఆ తర్వాత జరిగిన 1957, 1962 ఎన్నికల్లో సైతం గెలిచి దాదాపు 17 సంవత్సరాల పాటు దేశ ప్రధానిగా తన పాత్ర నిర్వహించారు నెహ్రూ.

పంచవర్ష ప్రణాళికల రచన, ప్రభుత్వ రంగాలను ఆధునిక దేవాలయాలు అంటూ నిర్మించటం, అలీనోద్యమానికి శ్రీకారం చుట్టటం, చైనాతో పంచశీల సూత్రాల ఒడంబడిక, విదేశాంగ విధానంలో పొరుగు దేశాలతో సత్సంబంధాలు నెలకొల్పటం వంటివి నెహ్రూ చేశారు. హోమీ జే బాబా నేతృత్వంలో అణు విధానంకు రూపకల్పన చేశారు. ఇటువంటి నెహ్రూ గుర్తులను చరిత్ర నుండి చెరిపి వేయాలని మోడీ ప్రభుత్వం, హిందూత్వ శక్తులు విఫలయత్నం చేస్తున్నాయి.

1947-61 మధ్య నెహ్రూపై నాలుగు సార్లు హత్యాయత్నాలు జరిగాయి. వాటిని తప్పించుకున్న ఆయన 1964 మే 27న గుండెపోటుతో మరణించారు.

తన జీవిత కాలంలో బాలల సంక్షేమం కోసం, విద్య కోసం, అభివృద్ధి కోసం ఆయన చేసిన కృషి, పడిన తపన గుర్తు చేసుకుంటూ ఆయన మరణానంతరం ప్రతి సంవత్సరం నవంబర్ 14వ తేదీ బాలల దినోత్సవంగా పాటిస్తున్నాము. ప్రపంచ బాలల దినోత్సవం నవంబర్ 20న జరుపుతున్నా, మన దేశంలో మాత్రం చాచాగా పిలువబడే నెహ్రూ జయంతిని బాలల దినోత్సవంగా జరుపుకుంటున్నాము.

రాజ్యాంగంలోని లౌకికతత్వం, సామ్యవాదం, ప్రజాస్వామ్యం, సమానత్వం వంటి అంశాలు దేశానికి అవసరమని నాడు నెహ్రూ వంటి నేతలు ప్రతిపాదించి అమలు కావాలనుకున్నారు. కానీ నేటి పాలకులు ప్రజల ఆకాంక్షలకు అనుగుణంగా రూపొందిన రాజ్యాంగంలోని మౌలిక అంశాలకు తూట్లు పొడుస్తూ, ఆధునిక దేవాలయాలుగా పేర్కొన్న ప్రభుత్వ రంగాలను ధ్వంసం చేస్తూ, కార్పొరేట్లకు ఊడిగం చేయటం - మత రాజ్యం స్థాపించాలనే దిశగా అడుగులు వేయటం చేస్తున్నారు. దేశహితం, ప్రజా సంక్షేమం కోరి ఈ విధానాలను నిలువరించి, ప్రత్యామ్నాయ విధానాల అమలు కోసం పోరు చేయడమే నెహ్రూ కలలను సాకారం చేస్తుంది.

- యం.వి.సుధాకర్

స్వతంత్ర భారతదేశ తొలి ప్రధాని జవహర్ లాల్ నెహ్రూ 1889 నవంబర్ 14న అలహాబాదులో జన్మించారు. ఆయన తండ్రి మోతిలాల్ నెహ్రూ లాయర్ వృత్తిలో ఉండేవారు. ఇంగ్లాండులో ఉన్నత చదువులు చదివిన నెహ్రూ మాతృదేశానికి రాగానే లాయర్గా వృత్తి ప్రారంభించారు. తన యుక్త వయసులోనే జాతీయోద్యమం పట్ల ఆకర్షితులైన ఆయన వృత్తి కన్నా దేశసేవ పట్ల మక్కువ చూపించారు.

ఆనాడు జరుగుతున్న స్వాతంత్ర్యోద్యమంలో గాంధీ మార్గాన ఆయన నడిచారు. తమ కుటుంబ సన్నిహితురాలైన అనిబిసెంట్తో కలిసి హోమ్ రూల్ ఉద్యమంలో పాల్గొన్నారు. బాలగంగాధర్ తిలక్తో సైతం కలిసి ఆయన స్వతంత్ర పోరాటంలో భాగమయ్యారు. 1920 సహాయ నిరాకరణ ఉద్యమం, 1930 ఉప్పు సత్యాగ్రహం, 1942 క్విట్ ఇండియా ఉద్యమం.. వీటన్నింటిలో కాంగ్రెస్ నేతగా చురుకైన పాత్ర జవహర్ లాల్ నెహ్రూ నిర్వహించారు. రెండో ప్రపంచ యుద్ధ కాలంలో ప్రజాస్వామ్యానికి, ఫాసిజానికి మధ్య పోరు వచ్చినప్పుడు ప్రజాస్వామ్య పరిరక్షణ వైపు ఉండాలనే వైఖరి ఆయన కలిగి ఉన్నారు. స్వాతంత్ర పోరాటంలో పాల్గొంటున్న ప్రజల ఆకాంక్షలను ప్రతిబింబిస్తు విధానాలు ఉండాలన్న ప్రతిపాదన కాంగ్రెస్ పార్టీలో ఆయన చేశారు.

1947లో స్వాతంత్ర్యం అనంతరం దేశ ప్రధానిగా నెహ్రూ బాధ్యతలు చేపట్టారు. మహాత్మా గాంధీని గాడ్సే హత్య చేయటంతో కలత చెందిన నెహ్రూ, సర్దార్ వల్లభాయ్ పటేల్తో కలిసి మతోన్మాదంతో పెట్టేగుతున్న శక్తులను అణిచి



# కార్తీక లోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 35  
సంచిక : 11  
విడి ప్రతి వెల : రూ. 10/-  
సం|| చందా : రూ. 100/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8 - 10
ఐయిర్ ఇండియా అమ్మకంపై	11, 12
విద్యుత్ సంక్షోభం	13
ఎస్.ఆర్.శంకరన్	14, 15
లభింపూర్	16, 17
మధ్యపేజీ కథనం	18, 19
డ్రగ్స్ డ్రామా	20, 21
సామాన్యులపై ప్రభావం ఏమిటో	22, 23
ఆకలి కొలమానాలు	24 - 26
ఉద్యమ వార్తలు	27 - 31
రియల్ స్టోరి	32 - 33
సినిమా సమీక్ష	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3  
సెల్ : 7382983142

ఎడిటర్ : ఎం.ఐ.గృహర్

వర్కింగ్ ఎడిటర్ : కె.స్వరూపరాజి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు,

ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజర్

మేనేజర్ : యం.బాలకాశి

## సంపాదకీయం

### పెగాసెస్ పై సుప్రీంకోర్టు కీలక ఉత్తర్వులు

దేశవ్యాప్తంగా ప్రకంపనలు సృష్టించిన పెగాసెస్ గూఢచర్య పరికరం వ్యవహారం పై సుప్రీంకోర్టు కీలక ఉత్తర్వులు జారీ చేసింది. ప్రముఖుల ఫోన్ల పై నిఘా, వ్యక్తిగత గోప్యతకు భంగం తదితర ఆరోపణలపై దర్యాప్తునకు విశ్రాంత న్యాయమూర్తి ఆర్.వి.రవీంద్రన్ పర్యవేక్షణలో ముగ్గురు స్వతంత్ర నిపుణుల కమిటీని నియమించింది.



పెగాసెస్ అన్నది ఇజ్రాయిల్ కు చెందిన సైబర్ సెక్యూరిటీ సంస్థ (ఎస్.ఎస్.ఓ). ఈ సంస్థ ఎలక్ట్రానిక్ పరికరాల్లోకి చొరబడి గూఢచర్యం చేసే సాఫ్ట్ వేర్ ను తయారు చేసింది. దీన్ని వ్యక్తి ఫోన్ లోకి అతనికి తెలియకుండానే ప్రవేశపెట్టవచ్చు. ఆ ఫోన్ పూర్తి స్థాయి గూఢచర్య పరికరంగా మారిపోతుంది. అతని కదలికలన్నీ రికార్డు చేయడం, అవసరమైన వారికి చేరేయడం, అతనికి ఏ మాత్రం తెలియకుండానే చక్కబెడుతుంది. ఈ పెగాసెస్ గూఢచర్య పరికరాన్ని వివిధ దేశాల్లో ప్రముఖుల పై వాడినట్లు స్వతంత్ర ప్రయోగశాల పరిశోధనలో తేలిందని అంతర్జాతీయ పత్రికలు బయటపెట్టాయి. అందులో మన దేశానికి చెందిన 300 మందికి పైగా వివిధ రంగాల ప్రముఖులు, రాజకీయ నాయకులు, పాత్రికేయులు, సామాజికవేత్తలు ఉన్నారు. అయితే ఈ పరికరాలు బయట వారికి అందుబాటులో ఉండవని కేవలం ప్రభుత్వాలకు మాత్రమే అమ్ముతామని ఇజ్రాయిల్ కంపెనీ స్పష్టం చేసింది. దేశప్రజల గోప్యతా హక్కును కాలరాయడం నేరం. పెగాసెస్ గూఢచర్య పరికరం ద్వారా నిఘా పెడుతున్నట్లు వెలుగులోకి వచ్చిన వ్యవహారం పై దర్యాప్తు జరపాలని ప్రతిపక్షాలు పార్లమెంట్ ను స్తంభింప చేసినా మేధావులు గొంతెత్తినా ప్రభుత్వం స్పందించలేదు.

ఈ వ్యవహారం పై దర్యాప్తు జరిపించాలని కోరుతూ న్యాయవాది ఎమ్.ఎల్.శర్మ, పాత్రికేయులు యం.రామ్ తదితరులు సుప్రీంకోర్టులో దాఖలు చేసిన రిట్ పిటీషన్లపై విచారించిన ధర్మాసనం చట్ట విరుద్ధమైన మార్గాల్లో గూఢచర్య ఉపకరణాలను వినియోగించారా? లేదా? అని కేంద్ర ప్రభుత్వాన్ని అడిగిన సూటి ప్రశ్నకు సమాధానం ఇవ్వలేదు. ఫోన్ల పై నిఘాకు సాంకేతికతను వినియోగించడం పై దేశ భద్రత దృష్ట్యా కొన్ని అంశాలను బహిరంగ పరచలేమని చెప్పింది. పెగాసెస్ పై వెలువడిన కథనాలన్నీ ఊహాగానాలుగా కేంద్రం కొట్టేసింది.

పౌరుల వ్యక్తిగత గోప్యతా హక్కును కాలరాసే విధానాలను అనుమతించబోమని సుప్రీంకోర్టు స్పష్టం చేసింది. నిఘా పరికరాలు వాడటం అత్యవసరం అయినప్పుడు మాత్రమే వాడాలి. తీవ్రవాదులు సాంకేతికతను వినియోగించినప్పుడు, దేశ భద్రతకు ముప్పు ఏర్పడినప్పుడు నివారించడానికి ప్రభుత్వ ఆధీనంలో వాడటం తప్పని సరి. అలా వాడటానికి చట్టబద్ధమైన అనుమతులు, పద్ధతులు ఉంటాయి. అయితే ఆ పేరు మీద సాధారణ పౌరులపై, రాజకీయ వ్యతిరేకులపై, నచ్చని సంస్థలపై నిఘా పెట్టడం చట్ట వ్యతిరేకం. రాజ్యాంగం ద్వారా ఏర్పడిన గోప్యతా హక్కును కాలరాయడం, ప్రశ్నించే పత్రికలపై స్వేచ్ఛను హరించడమే. తమ పై నిఘా ఉందని భావించిన పౌరుడు స్వేచ్ఛగా తమ భావాలను వ్యక్తపరచలేరు. ప్రశ్నించనూ లేరు.

మోడీ సర్కార్ రాజ్యాంగ ఉల్లంఘనకు పాల్పడుతూ నిరంకుశ పాలన సాగిస్తున్న వేళ పెగాసెస్ నిఘా పరికర అక్రమ వాడకంపై సుప్రీంకోర్టు దర్యాప్తు కమిటీ వేయడం ఆహ్వానించదగ్గ పరిణామం. మోడీ సర్కార్ ఇప్పటికైనా తన తీరు మార్చుకోవాలి. పెగాసెస్ పై నిజా నిజాలు ప్రజలకు వెల్లడించాలి.







# అన్నదాతకు మరణం లేదు

దేశం నేడు

ఓ యుద్ధ భూమి

లఖింపూర్ ఖేరీ నేడు

అన్నదాత హత్య చేయబడ్డ భూమి

రైతు పోరు నేడు

రగిలి, కదిలి

రక్తంతో తడిసి ముద్దయి

రేపు మహాసముద్రమయి

కొత్త ఊపిరిలు పోసుకొని

జల ప్రళయ ఘోషతో

వాడి అధికార మదాన్ని అణిచివేస్తుంది

మృత్యువునే పరిహసిస్తూ

పోరు విత్తనాలు నాటుతూ ధిక్కార స్వరాన్ని వినిపిస్తూ

భగతసింగ్ స్ఫూర్తితో

'ఇంక్విలాబ్ జిందాబాద్' అంటూ

నినదిస్తున్న ఓకర్షకుడా

జన హృదయాల్లో

మండుతున్న ఓ సూర్యుడా

నడుస్తున్న చరిత్రవు నీవు

జ్వలిస్తున్న విప్లవానివి నీవు

ఔను


నువ్వు వర్తమానంలో మరణించవచ్చు

కానీ భవిష్యత్తు కాంతిరేఖవు

నీవు లఖింపూర్‌లో కన్నుమూసినా

ఎల్లప్పుడూ సజీవంగా ఉంటావు

నీవు నేడు తనువు చాలించినా



బీజేపీ ప్రభుత్వాల నిరంకుశత్వం పరాకాష్ఠకు చేరింది. రైతులపై కాల్పులు జరిపి తొక్కించి.. చంపేశారు - యూపీలో రైతులపై కేంద్ర మంత్రి తనయుడి

చరిత్ర గమనాన్ని నిర్దేశిస్తూ

అలలు, అలలుగా తరలి వస్తునే ఉంటావు

నేడు రాజ్యం

కార్పొరేట్లకు

నీ రక్తాన్ని కానుకగా ఇచ్చింది

ఐనా మందేగుండెల జ్వాలలు

లక్షలాది పిడికిళ్ళు ఏకమై

చీకట్లను చీల్చుకుంటూ


నీ స్వేద బిందువుల సాక్షిగా

రేపటి పొద్దె పొడవాలి

- షేక్ కరీముల్లా

(ఉత్తరప్రదేశ్‌లోని లఖింపూర్ ఖేరీలో రైతుల పాశవిక హత్యకు నిరసన తెలుపుతూ)





**డాక్టర్... డాక్టర్...**

## ఆరోగ్యం

**జామ పండు వలన ఉపయోగాలు:**

వ్యాధి నిరోధకతను సమకూర్చే ప్రాథమిక పోషకం 'విటమిన్-సి' అన్న విషయం తెలిసిందే. అది కావాలంటే మనందరికీ గుర్తొచ్చే పండ్లు నిమ్మజాతికి చెందిన ఒకింత పుల్లటి - తియ్యటి పండ్లు. కానీ... నారింజలో ఉండే విటమిన్ - సి కంటే కూడా జామలో ఉండే 'విటమిన్ - సి' యే ఎక్కువ. అందుకే జామపండు ఎన్నెన్నో వ్యాధుల నుంచి రక్షణ ఇస్తుంది. ఇందులో పొటాషియం కూడా ఎక్కువ కాబట్టి రక్తపోటునూ సమర్థంగా నివారిస్తుంది.

అంతేకాదు... టమాటోలో ఉన్నట్లే జామలోనూ లైకోపిన్ మోతాదులు చాలా ఎక్కువేనంటూ యూఎస్ డిపార్ట్మెంట్ ఆఫ్ అగ్రికల్చర్ పేర్కొంది. 'లైకోపిన్' అనే అద్భుత పోషకం... ప్రోస్టేట్ క్యాన్సర్తో పాటు అనేక రకాల క్యాన్సర్లను నివారిస్తుంది. అంటే... లైకోపిన్ ఉన్నందున ఈసోఫేజియల్ క్యాన్సర్, పెద్దపేగు క్యాన్సర్లను నివారించడంలో జామ దోహదపడుతుంది.

కాస్తంత ముగ్గిన జామపండులో పీచు (ఫైబర్) చాలా ఎక్కువ. దానివల్ల మలబద్ధకం తేలిగ్గా నివారితమవుతుంది. వేళకు విసర్జన జరిగే ఈ ఒక్క జీవనశైలి మంచి అలవాటు కారణంగా ఎన్నో జబ్బులు నివారితమవుతాయి. ఉజ్జాయింపుగా చూస్తే 100 గ్రాముల జామపండులో 300 మి.గ్రా. కండర నిర్మాణ సామర్థ్యం ఉంటుంది. ఇలా చూసినప్పుడు ఎదిగే పిల్లలకూ ఇది చాలా మంచిది. ఇలాంటి అనేక గుణాలున్నందున దీన్ని ఆరోగ్యానికి ఖజానాగా పిలిచినా అతిశయోక్తి కాదు.

**సీతాఫలం ప్రయోజనాలు:**


సీతాఫలం అందరికీ ఇష్టమైన మధురఫలం. దీనిని ఆంగ్లంలో కస్టర్డ్ యాపిల్ లేక సుగర్ యాపిల్ అని పిలుస్తారు. అనోనేసీ కుటుంబానికి చెందిన సీతాఫలం మొక్కలు మధ్య అమెరికా ప్రాంతాల నుంచి ప్రపంచం అంతటికీ వ్యాపించాయి. సీతాఫలం తెలుగు ప్రజల జీవితాలతో ఎంతగా పెనవేసుకు పోయిందంటే, ఇవాళ సీతాఫలం మూలంలో మన తెలుగువారి పండు కాదని చెపితే ఎవరూ నమ్మరు. ఉభయ తెలుగు రాష్ట్రాల్లోని

అడవుల్లో, పర్వత ప్రాంతాల్లో, గ్రామాల వెలుపలి ఖాళీ ప్రదేశాల్లో వాటంతట అవే మొలిచి, పెరిగి కాసే ఈ చెట్లు ఎందరో గ్రామీణులకు చక్కటి ఉపాధి కల్పిస్తున్నాయి. అక్కడక్కడా కొన్ని ప్రాంతాల్లో సీతాఫలం తోటలు పెంచుతున్నారు కూడా. దీని శాస్త్రీయ నామం రామాఫలం, లక్ష్మణ ఫలం, హనుమాన్ ఫలం. ఇదీ అనోనేసీ కుటుంబానికి చెందినవే. ఈ పళ్ళు అన్నిటో సి విటమిన్ చాలా ఎక్కువ. ఇవి యాంటీ ఆక్సిడెంట్స్ గా పనిచేసి ప్రీ రాడికల్స్ ని అరికట్టి శరీరానికి మేలు చేస్తాయి. వీటిలో పొటాషియం, మెగ్నీషియం ఎక్కువ కారణంగా గుండె జబ్బుల్ని అరికడతాయి. వీటిలో ఏ విటమిన్ అధికంగా ఉన్నందున ఇవి కంటి చూపును మెరుగుపరుస్తాయి. దీనిలో కాల్షియం ఉండటం వల్ల ఎముకలు గట్టిపడతాయి, అజీర్తిని పోగొట్టి రక్తపోటును తగ్గిస్తాయి. సీతాఫలాలు తింటూ ఆరోగ్యాన్ని కాపాడుకుందాం. ఉపాధి కోసం వాటిపై ఆధారపడిన బడుగు జీవుల్ని ఆదుకుందాం.

**మునగాకు తింటే బోలెడు ప్రయోజనాలు:**

మునగాకులో బీటాకెరోటిన్ దండిగా ఉంటుంది. ఇది కంటి ఆరోగ్యాన్ని కాపాడుతుంది. ఈ ఆకుల నుంచి ఇనుము పుష్కలంగా లభిస్తుంది. కూర, పప్పు, వేపుడు, పొడి... ఇలా వివిధ రకాలుగా మునగాకును ఆహారంలో చేర్చుకుంటే రక్తహీనత సమస్య ఎదురవ్వదు.

పాల కంటే మూడొంతుల కాల్షియం ఇందులో అధికం. 100 గ్రాముల మునగాకు నుంచి దాదాపు నాలుగు వందల మైక్రోగ్రాముల కాల్షియం అందుతుంది. దీన్ని పొడిలా, కూరల్లో వేసుకుని తీసుకుంటే ఎముక సంబంధ సమస్యలు తలెత్తవు.



మునగాకులోని కొన్ని రసాయనాలు రక్త నాళాలు గట్టిగా మార కుండా చూస్తాయి. వీటిలో ఇన్సులిన్ రెసిస్టెన్స్ ను తగ్గించే ఔషధగుణాలున్నాయి. దీనిలోని పీచు, ఆహారం త్వరగా జీర్ణమయ్యేందుకు తోడ్పడు

తుంది. అంతేకాదు కొవ్వును బయటకు పంపేస్తుంది. కాబట్టి ఊబకాయాలు తమ ఆహారంలో దీన్ని చేర్చుకోవచ్చు.



**వినిమయ ధరల సూచిక రాష్ట్రానికి (బేస్ 2001=100) కేంద్రానికి బేస్ 2016=100**  
**2021**

సెంటర్ సిరీస్	జూన్	జూలై	ఆగస్టు	సెప్టెంబర్
ఆల్ ఇండియా	121.7	122.8	123.0	123.3
గుంటూరు	122.3	123.0	123.0	123.0
నెల్లూరు	119.7	119.8	120.7	120.6
విశాఖపట్నం	133.4	134.5	135.4	135.2
హైదరాబాద్	121.3	123.0	122.4	122.8
రాష్ట్ర సిరీస్	ఏప్రిల్	మే	జూన్	జూలై
విజయనగరం	358	359	360	363
రాజమండ్రి/కాకినాడ	377	378	380	382
జగ్గయ్యపేట	382	383	386	389
తిరుపతి	345	347	350	353
ఏ.పి	346	347	350	352

లింకింగ్ ఫ్యాక్టర్	1971=100	1960=100	1982=100	2001=100
ఆల్ ఇండియా	-	4.93	4.63	2.88
హైదరాబాద్	-	5.23	4.79	2.44
గుంటూరు	-	5.60	4.57	2.61
విశాఖపట్నం	2.48	1.87	4.64	2.44
నెల్లూరు	-	-	-	-
విజయవాడ	-	-	4.28	-
విజయనగరం	-	-	3.93	-
కాకినాడ	2.55	1.81	4.26	-
జగ్గయ్యపేట	-	-	4.28	-
తిరుపతి	-	-	4.57	-

**పాఠకులకు విజ్ఞప్తి**

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహ మాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నండూరి ప్రసాదరావు భవన్, 24-24-14, రజకవీధి,  
దుర్గాపురం, విజయవాడ-520003.  
ఫోన్ : 9490098022  
e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్:  
**7382983142**

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు. ప్రతినెలా 25న చందాలు పంపగలరు.

**Karmika Lokam A/c No. : 448802010000833**  
(IFSC : UBIN0534641), Governorpet Branch, Vijayawada.

**రచనలకు సూచన**


‘కార్మికలోకం’ పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వార్తావ జీవిత చిత్రణలు పంపించొచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు ‘కార్మికలోకం’ మెయిల్ లేదా పోస్టల్ అడ్రెస్‌కు పంపించ మనవి.

- ఎడిటర్

**అంధకారంలోకి భారత్?**

- దేశవ్యాప్తంగా విద్యుత్ సరఫరా
- నిండుకున్న బొగ్గు నిల్వలు
- ఢిల్లీలో ఇప్పటికే అలర్ట్
- అప్రమత్తమైన కేంద్ర విద్యుత్ శాఖ
- పలు రాష్ట్రాల్లో మొదలైన కోతలు



నెక్స్ట్ మేనిఫెస్టోలో క్యాండిల్‌లు ప్రిగా  
ఇస్కామని ప్రకటిద్దాం

**ఆర్థిక నేరగాళ్ల పట్ల ప్రధాని**

**మోడీ ఔదార్యం**

**8 లక్షల కోట్ల అప్పులను మాఫీ చేసిన కేంద్రం**



పెట్రోల్, డీజిల్, వంట గ్యాస్ మరియు నిత్యవసర

వస్తువుల ధరలు అధికంగా పెంచి ఆ 8 లక్షల కోట్ల

భారాన్ని దేశ ప్రజల పైన మోపిన కేంద్రం

ప్రజల్లా రా మేలుకోండి...జీజేపీ రేశాన్ని ఎలా నాశనం చేస్తుందో చూడండి

← నల్లధనం ఊసు లేదు..అభివృద్ధి అడ్డన్ లేదు

← పెట్రోల్ - డీజిల్ - గ్యాస్ మరియు నిత్యవసర ధరల నియంత్రణ లేదు



# అక్టోబర్ మహా విప్లవం - ప్రపంచ కార్మికవర్గానికి ఉత్తేజం

‘ప్రపంచాన్ని కుదిపేసి’, వందేళ్లయిన తరువాత కూడా, ప్రపంచ గమనాన్ని మార్చిన ఆ అక్టోబర్ మహా విప్లవం ఈ నాటికీ ప్రపంచ కార్మికవర్గాన్ని ఉత్తేజ పరుస్తూనే ఉంది.

లోకి అధికార బదలాయింపు కాదు. చరిత్రలో మొదటిసారిగా కార్మిక వర్గం, రైతాంగం దోపిడీకి గురవుతున్న తరగతులను కలుపుకుని, దోపిడీ చేస్తున్న పాలక వర్గాన్ని పడగొట్టింది. ‘అన్ని అధికారాలు

ప్రణాళికాబద్ధంగా ఉత్పత్తి జరిగింది. అంతే కానీ కొద్ది మంది పెట్టుబడిదారుల ప్రయోజనాలు కాపాడడం కోసం కానే కాదు.

వర్గ దోపిడీ లేకపోతే ప్రజలు ఏం సాధించగలరో సోవియట్ యూనియన్ లో సాధించిన ఘన విజయాలు నిరూపించాయి. సోవియట్ రాజ్యం భూస్వామ్య వ్యవస్థను రద్దు చేసింది. దాని స్థానంలో పేద రైతులు, వ్యవసాయ కార్మికులు భాగస్వాములుగా ఉండే సహకార వ్యవసాయం, ఉమ్మడి వ్యవసాయం స్థాపించింది. 1965 వరకు సోవియట్ యూనియన్ ప్రపంచంలోనే అత్యధిక తలసరి ఆర్థిక అభివృద్ధి నమోదు చేసుకుంది. ఇది జపాన్ కంటే ఎక్కువ. కొద్ది సంవత్సరాల్లోనే నిరక్షరాస్యత రూపుమాపింది. 15 సంవత్సరాల వరకు ఉచిత నిర్బంధ విద్య ప్రవేశపెట్టింది. విప్లవం పూర్తయిన వెంటనే పౌరులందరికీ ఉచిత ఆరోగ్య పథకం ప్రారంభించింది. 1936 కల్లా, అంటే విప్లవం వచ్చిన పదేళ్లలోపే నిరుద్యోగం రూపుమాసిపోయింది. సంపూర్ణ ఉద్యోగిత సాధించబడింది.

శైశవ దశలో ఉన్న సోవియట్ యూనియన్ 1918లో మొదటి ప్రపంచ యుద్ధం తరువాత వచ్చిన ఇన్ ఫ్లూయెంజా మహమ్మారి వ్యాప్తిని సమర్థవంతంగా అరికట్టింది. సోషలిస్టు రాజ్యం పాస్ చేసిన డిక్రీల్లో ఒకటి ఉచిత ఆరోగ్య రక్షణ. ప్రజారోగ్యాన్ని పటిష్ట పరిచేందుకు చర్యలు తీసుకుంటామన్న హామీ. ఈ నాడు కోవిడ్ మహమ్మారి దాపురించిన కాలంలో, ప్రజలు వదుతున్న అష్టకష్టాలు, ఉద్యోగాలు ఊడిపోవడం, నిరుద్యోగం పెరగడం, ఇతర అనేక ఆర్థిక సమస్యలతో పోల్చి చూస్తే ఆనాటి శైశవదశలో ఉన్న సోవియట్



1917, నవంబర్ 7న రష్యాలో జరిగిన (పాత రష్యా కాలెండర్ ప్రకారం అక్టోబర్ 25, అందువల్లనే దాన్ని అక్టోబర్ విప్లవంగా చెప్పుకుంటాం) విప్లవం ప్రాధాన్యత ఈ నాటికీ, ముఖ్యంగా కార్మికవర్గానికి, నయాఉదారవాద పెట్టుబడిదారులు విపరీతంగా ఎదుర్కొంటున్న కష్టజీవులకు, ఎంతో ఉంది.

ఈ విప్లవం మొదటి సారిగా కార్మికవర్గం నాయకత్వం వహించి, రైతాంగాన్ని ఇతర అనేక తరగతుల శ్రమజీవులను సంఘటితం చేసుకుని, వర్గ దోపిడీ రహిత కొత్త సమాజాన్ని స్థాపించింది. ఇది ఒక పాత పరిపాలన స్థానంలో మరో కొత్త పరిపాలనను స్థాపించడం కాదు. లేదా ఒక పార్టీ స్థానంలో మరో పార్టీని, లేదా మరో సంఘటనను పెట్టడం కాదు; లేదా ఇదివరకు చరిత్రలో జరిగినట్టు, ఒక దోపిడీ వర్గం నుండి మరో దోపిడీ వర్గం అధీనం

సోవియట్లకే’ అనే బోల్షివిక్ పార్టీ పిలుపుతో, సోవియట్ కార్మికవర్గం, రైతాంగం, సైనికులు, 1917 అక్టోబర్ 25న ఆ నాటి రష్యా రాజధాని అయిన పెట్రోగ్రాడ్ ని తమ ఆధీనంలోకి తెచ్చుకున్నారు. ఆ తరువాత రష్యాలోని ఇతర నగరాలన్నీ ఒక దాని తరువాత ఒకటి, చివరికి రష్యా అంతా కార్మికుల వశమయ్యింది.

విప్లవం పాత రాజ్యాధికారాన్ని సమూలంగా నాశనం చేసింది. దాని స్థానంలో కార్మికుల, పేద రైతుల, ఇతర శ్రమజీవుల ప్రయోజనాలు కాపాడే కొత్త రాజ్యాన్ని స్థాపించింది. ఉత్పత్తి సాధనాలు - పరిశ్రమలు, వ్యవసాయం - రాజ్యం తన ఆధీనంలో తీసుకుని వాటిని ప్రజలందరి ఉమ్మడి యాజమాన్యంలోకి తెచ్చింది. ప్రపంచంలో మొదటిసారిగా కొత్త సామాజిక ఉత్పత్తి విధానం స్థాపించబడింది. ఉత్పత్తి ప్రజల ప్రయోజనాల కోసం జరిగింది. ప్రజల అవసరాలను దృష్టిలో పెట్టుకుని



యూనియన్ సాధించిన విజయాలు ఎంత ఘనమైనవో అర్థమవుతుంది.

రష్యన్ విప్లవం విజయవంతం కాగానే అత్యధ మహిళలకి ఓటు హక్కు ఇవ్వబడింది. ఈ నాడు ప్రజాస్వామ్య దేశాలుగా చెప్పుకుంటున్న అనేక దేశాల్లో మహిళలకు ఓటుహక్కు రావడానికి చాలాకాలం పట్టింది. అమెరికాలో తెల్లజాతి మహిళలకు ఓటు హక్కు ఎన్నో పోరాటాలు చేసిన తరువాత 1919లో గానీ రాలేదు. అదే అమెరికాలో నల్ల జాతి మహిళలు, పురుషులు ఓటు హక్కు పొందినది 1965లో మాత్రమే. బ్రిటన్లో మహిళలు 1928 వరకూ ఓటు హక్కుకు నోచుకోలేదు.

సోవియట్ యూనియన్ పని హక్కును ప్రాథమిక హక్కుగా చేసి, పనిని ప్రతి పౌరునికి గ్యారంటీ చేసింది. మౌలిక సేవల అభివృద్ధి, ఇళ్ళు, రోడ్లు, అడవుల పెంపడం, గ్రామీణ విద్యుదీకరణ మొదలైన వాటి పై శ్రద్ధ పెట్టింది. రాజ్యం విద్యుత్, నీరు వంటి ప్రాథమిక సౌకర్యాలు కలిగిన ఇళ్లను కార్మికులకు వారి వేతనంలో 4-5 శాతానికి అందుబాటులోకి తెచ్చింది. రవాణా అతి తక్కువ ధరకు సమకూర్చింది. కార్మికులందరికీ పెన్షన్ గ్యారంటీ చేశారు. కార్మికుల ఆరోగ్యానికీ, ఉల్లాసానికీ ప్రాధాన్యత ఇవ్వబడింది. కార్మికుల కోసం దేశ వ్యాప్తంగా ఆరోగ్య కేంద్రాలు, ఆట స్థలాలు, విశ్రాంత విహారాలు నిర్మించబడ్డాయి. ఇటువంటివి ఇదివరకటి రోజుల్లో ధనికులకు మాత్రమే అందుబాటులో ఉండేవి. అన్ని పరిశ్రమల్లో వారంలో 5 రోజుల పని అమలుచేయబడింది. అపాయకరమైన పరిశ్రమల్లో రోజుకి 7 గంటలకు పని పరిమితం చేయబడింది.

శ్రామిక మహిళలకి పురుషులతో సమానంగా వేతనాలు ఇవ్వబడ్డాయి. ప్రసూతి ప్రయోజనాలు అందించబడ్డాయి. పనిప్రదేశాల్లో పసిపిల్లల రక్షణ కోసం క్రేష్లు ఏర్పాటు తప్పనిసరి చేయబడింది. తల్లులు తమ పిల్లలకి పాలివ్వడానికి

సమయం కేటాయించబడింది.

కార్మిక వర్గ రాజ్యం ఏర్పడడం, అది కార్మికుల ప్రయోజనాల కోసం తీసుకుంటున్న చర్యల ప్రభావం ప్రపంచంలోని అన్ని దేశాలపై పడింది. సోషలిస్టు భావాలు వ్యాపించకుండా నిరోధించడానికి కార్మికుల సమస్యలపై అభివృద్ధి చెందిన పెట్టుబడిదారీ దేశాలు దృష్టిపెట్టడం ప్రారంభమయింది. మొదటి ప్రపంచ యుద్ధం చివరిలో ఏర్పడిన వెర్సలీస్ సంతిలో భాగంగా 1919లో అంతర్జాతీయ కార్మిక సంస్థ (ఐ.ఎల్.ఓ), - ప్రభుత్వాలు, కార్మికులు, యజమానులు కలిగిన సంస్థ - ఏర్పాటు చేశారు.

అక్టోబర్ విప్లవం, తక్కువ కాలంలో కార్మికుల జీవన స్థితిగతుల్లో అది తీసుకొచ్చిన అద్భుత పురోగతి మన దేశంతో సహా ప్రపంచంలోని అనేక దేశాలను ఉత్తేజపరిచింది. విప్లవ దృక్పథంతో కార్మిక వర్గ సంఘాలు ఏర్పాటు చేయాలనే ప్రయత్నాలు మొదలయి అవి మొదటిసారిగా 1920లో అఖిల భారత కార్మిక సంఘ కేంద్రం ఏర్పాటుకు దారి తీశాయి. దోపిడీ

గొప్ప ఊపునిచ్చింది. భగత్ సింగ్, అతని తోటివారితో సహా మన దేశ స్వాతంత్ర్య పోరాట యోధులు విచారణను ఎదుర్కొంటున్న కోర్టు నుండి కూడా లెనిన్ డే కి అభినందన సందేశాలు పంపించారు. జాతీయ విముక్తి పోరాటాలకు సోవియట్ యూనియన్ హృదయపూర్వక మద్దతు ప్రకటించింది. రెండో ప్రపంచ యుద్ధంలో ఫాసిజాన్ని ఓడించడంలో, రెండు కోట్ల మంది ప్రజలను, సైనికులను ఒడ్డి ప్రపంచాన్ని ఫాసిజం కోరల నుండి ప్రపంచాన్ని రక్షించడంలో దాని విశిష్ట పాత్ర ఎన్నటికీ మరువలేం.

శాస్త్రీయ మార్క్సిస్ట్ లెనిన్ అవగాహన ఆధారంగా దోపిడీరహిత సమాజం స్థాపించడానికి అక్టోబర్ విప్లవం విజయవంతంగా సాగిన మొదటి ప్రయోగం. కార్మిక రాజ్యం సోషలిజాన్ని నిర్మించడం ప్రారంభించకుండానే సామ్రాజ్యవాద దేశాలు దాని గొంతు నొక్కేయడం మొదలుపెట్టాయి. సోవియట్ యూనియన్లోని ఎర్ర సైన్యానికి, సామ్రాజ్యవాదుల మద్దతుతో పెరిగిన



రహిత సమాజం స్థాపించుకోడానికి వీలవుతుందనే ఆశతో కార్మిక వర్గం బ్రిటీష్ సామ్రాజ్యానికి వ్యతిరేకంగా జరిగిన స్వతంత్ర పోరాటంలో చురుగ్గా పాల్గొంది.

ఆనాడు ఆసియా, ఆఫ్రికా, లాటీన్ అమెరికా దేశాల్లో స్వాతంత్ర్యం కోసం జరుగుతున్న పోరాటాలకు అక్టోబర్ విప్లవం

ప్రతీఘాత విప్లవ శక్తులను అణచడానికి 4 సంవత్సరాలు పట్టింది. సోషలిస్టు వ్యవస్థలో దేశం నలుదిశలా అభివృద్ధి చెందింది. త్వరితగతిన కాలక్రమంలో అమెరికాతో అన్ని రంగాల్లో పోటీపడే స్థాయికి ఎదిగింది.

అయితే, కార్మిక వర్గంలో సోషలిస్టు చైతన్యం దిగజారడం, సంస్కరణ వాద



సిద్ధాంతాల ప్రభావం, పరిశ్రమల్లో అధికారుల పెత్తందారీతనం వంటి అనేక కారణాలు సోషలిజం నిర్మాణంలో కార్మిక వర్గ పాత్రను విస్మరించేట్టు చేశాయి. పెరుగుతున్న ప్రజల అవసరాలు, ఆకాంక్షలను రాజ్యం గ్రహించలేక పోయింది. ఫలితంగా అనేక సరుకుల కొరత ఏర్పడింది. సామ్రాజ్య వాదం పాత్ర కూడా తక్కువగా అంచనా వేయబడింది. పెట్టుబడిదారీ వ్యవస్థ సిద్ధాంత వ్యాప్తిని అరికట్టలేదు. ప్రజల్లో పెరుగుతున్న అసంతృప్తిని ప్రతీఘాత శక్తులు ఆసరా చేసుకుని సోషలిస్టు వ్యవస్థను నాశనం చేసి, పెట్టుబడిదారీ వ్యవస్థను పునరుద్ధరించాయి. సోషలిస్టు రాజ్యం ఏర్పడ్డ తొలినాళ్లలో దానిని రక్షించడానికి కార్మికవర్గం ముందు నిలిచింది. కానీ సైద్ధాంతికంగా నిస్త్రాణమైన కార్మిక వర్గం తరువాతి కాలంలో దానిని రక్షించుకోలేక పోవడమే కాదు, అందులో ఒక భాగం సోషలిజాన్ని నాశనం చేస్తున్న శక్తులతో చేతులు కూడా కలిపింది.

సోషలిస్టు వ్యవస్థను నాశనం చేస్తున్న కొద్దీ కార్మికవర్గం స్థితిగతులు దిగజారాయి. సోషలిస్టు వ్యవస్థలో పొందుతున్న ప్రయోజనాలు తొలగించబడ్డాయి.

కార్మికుల స్థితిగతులు నేల చూపులు చూడడం, ఉద్యోగ భద్రత కోల్పోవడం, నిరుద్యోగం పైకి ఎగబాకడం, జీవన ప్రమాణాలు నానాటికీ దిగజారడంతో రష్యన్ ప్రజలు తామేం కోల్పోయామో తెలుసుకోడం మొదలుపెట్టారు. 2021 ఆగస్టు 19-26 తేదీల మధ్య కాలంలో లేవదా కేంద్రంలో జరిపిన ఒక సర్వేలో 49 శాతం సోషలిస్టు వ్యవస్థ పట్ల మొగ్గు చూపుతున్నట్టు తేలింది. అందుకు భిన్నంగా 18 శాతం మాత్రమే ఇప్పుడున్న రాజకీయ వ్యవస్థను ఇష్టపడుతున్నారు. 16 శాతం మాత్రమే పశ్చిమ దేశాల్లోని ప్రజాస్వామ్యం ఉత్తమమైనదని నమ్ముతున్నారు. దేశం ప్రణాళికలను తయారు చేసుకోవడం, పంపిణీని తన ఆదీనంలో ఉంచుకోనే అధిక వ్యవస్థ

మంచిదని 62 శాతం ప్రజలు భావిస్తున్నారు. 24 శాతం మాత్రమే ఫ్రైవేటు ఆస్తులు కలిగిన, మార్కెట్ సంబంధాలు ఉన్న ఆర్థిక వ్యవస్థను కోరుకుంటున్నారు. అత్యధికులు -75% రష్యన్లు - తమ చరిత్రలో 'సోవియట్ యుగమే' అత్యంత వైభవోపేతమైన కాలంగా పరిగణిస్తున్నారు. సోవియట్ యూనియన్ పతనమయిన 30 సంవత్సరాల తరువాత ఈ భావన కేవలం పాత తరంలోనే కాదు, అత్యధిక సంఖ్యాక ప్రజల్లో, ముఖ్యంగా సోషలిస్టు వ్యవస్థలో జీవించిన ప్రజల్లో ఉండడం ఆశ్చర్యం కలిగించదు.

అదే సమయంలో ప్రపంచవ్యాప్తంగా ప్రజల్లో, కార్మిక వర్గంలో దోపిడీకి లూటీకి వ్యతిరేకత పెరుగుతోంది. ఈనాడు నయా ఉదారవాద విధానాలు రోసిపోయాయి. పెట్టుబడిదారీ వ్యవస్థే సంక్షోభాన్ని ఎదుర్కొంటున్నది. ఈనాటి దోపిడీ వ్యవస్థకి ప్రత్యామ్నాయాన్ని ప్రజలు వెతుక్కుంటున్నారు.

భాతదేశంలో మనం 75 సంవత్సరాల స్వతంత్ర సంబరాలు జరుపుకోబోతున్నాం. మరోవైపు మోడీ ప్రభుత్వం నయా ఉదారవాద అజెండాని ఎంతమంది ప్రజలు వ్యతిరేకిస్తున్నా అమలుచేయాలనే అత్యంత అసంబద్ధ మొండి వైఖరితో ఉన్నారు. సన్నకారు రైతుల వ్యవసాయాన్ని కార్పొరేటీకరణ చేసే 3 బిల్లులను వ్యతిరేకిస్తూ రైతులు ఏడాది కాలంగా పోరాడుతున్నారు. తమ ప్రాథమిక హక్కులకు భంగం కలిగిస్తూ-సంఘం నిర్మించుకునే హక్కు సంఘటితంగా జీతభత్యాలు, పనిని గురించి బేరసారాలు చేసుకునే హక్కు సామూహిక చర్యలకు పాల్పడే హక్కు - లేకుండా చేసి, తమను దాదాపు బానిసలుగా చేసే లేబర్ కోడ్లను కార్మికులు వ్యతిరేకిస్తున్నారు. ఈ విధానాలన్నీ జాతి సంపదను ఆశ్రిత కార్పొరేట్లు, లూటీలు, దోపిడీలు చేసుకోడానికి అనువైన విధానాలే.

అయితే, ఈ విధానాలను అమలు చేస్తున్నది ఒక్క బీజేపీ ప్రభుత్వమే కాదు.

ఈ నయా ఉదారవాద విధానాలను మొదటిసారిగా ప్రారంభించింది కాంగ్రెస్ ప్రభుత్వమేనని మరిపోకూడదు. తరువాత వచ్చిన ఏ ప్రభుత్వమైనా - బీజేపీ, కాంగ్రెస్ లేదా సంకీర్ణ ప్రభుత్వమైనా అవన్నీ పాలకవర్గానికి ప్రాతినిధ్యం వహిస్తున్నవే - అమలు చేస్తున్నవి అవే విధానాలు. నిజానికి మన దేశంలో పాలక పార్టీలు అనుసరిస్తున్న పెట్టుబడిదారీ విధానాలు, తాము దోపిడీ నుండి విముక్తి పొందుతామని భావించి, స్వాతంత్ర్య పోరాటంలో ఉత్సాహంగా పాల్గొన్న కార్మికుల, ప్రజల ఆకాంక్షలపై నీళ్లు జల్లాయి. వారు బ్రిటీష్ దోపిడీ వ్యవస్థకి బదులుగా భారతదేశ బడా పెట్టుబడిదారుల, భూస్వాముల దోపిడీ వ్యవస్థను కోరుకోలేదు. ఈ దారి ప్రజల మౌలిక సమస్యలను - పని హక్కు, గౌరవప్రదమైన జీవనాన్ని కొనసాగించే హక్కు, సార్వత్రిక విద్య, ఆరోగ్యం, శ్రమ జీవులందరికీ నివసించేందుకు ఇళ్ళు - తీర్చలేదని నిరూపించబడింది.

దివాళా తీసిన పెట్టుబడిదారీ విధానాలకు ప్రత్యామ్నాయం అక్టోబర్ మహా విప్లవం చూపగలిగింది. అది సోషలిజమే ప్రత్యామ్నాయమని తెలియజేస్తోంది. రాజ్యాంగం, 'కార్మిక వర్గం దోపిడీ అంతం కావాలంటే, ఉత్పత్తి సాధనాలను, పంపిణీని, మారకాన్ని జాతిపరం చేయడం ద్వారా, సోషలిస్టు సమాజాన్ని ఏర్పరచడం ద్వారా 'మాత్రమే సాధ్యపడుతుందనే' తన నమ్మకాన్ని ఈ అవగాహనతోనే సిఐటీయూ నొక్కి చెబుతోంది.

అక్టోబర్ విప్లవం 104వ వార్షికోత్సవ సందర్భం, అసంఖ్యాక కార్మికుల్లో ఈ చైతన్యాన్ని కలిగించాల్సిన సందర్భం. తమను వేధిస్తున్న తక్షణ సమస్యలు తీర్చుకోడానికి పోరాటాలు చేస్తూనే, అన్నిరకాల దోపిడీలకు వ్యతిరేకంగా పోరాడాల్సిన అవసరం ఉందన్న సృహ కల్పించాల్సిన సందర్భం.





# ఎయిర్ ఇండియా అమ్మకం పచ్చి దగా..

- సీహెచ్.నరసింగరావు

ఎయిర్ ఇండియా వాటాల్లో 76 శాతం రూ. 49 వేల కోట్లకు అమ్ముతామని, మిగిలిన 24 శాతం తమ వాటాగా ఉంచుకుంటామని కేంద్ర ప్రభుత్వం 2018లో ప్రకటించింది. ప్రైవేట్ కంపెనీలు కుమ్మక్కై ఎవరూ కొనడానికి ముందుకురాలేదు. దానితో కేంద్రం తన నిర్ణయాన్ని మార్చుకుని నూరు శాతం వాటాలు అమ్ముడానికి సిద్ధమైంది. కార్పొరేట్లకు అనుకూలంగా వారు పాడిందే బీజేపీ పాట అని ఎయిర్ ఇండియా అమ్మకంలో సాధికారికంగా రుజువైంది.

ఎయిర్ ఇండియా అమ్మకం 20 సంవత్సరాల నుంచి వాయిదా పడుతుండగా... ఈ అక్టోబర్ 15న అమ్మకపు ప్రక్రియను కేంద్ర ప్రభుత్వం ముగించింది. 67 సంవత్సరాల తర్వాత టాటా కంపెనీ తిరిగి ఎయిర్ ఇండియా యాజమాన్యం పగ్గాలు చేపట్టిందని పలు పత్రికలు ప్రశంసించాయి. ఎయిర్ ఇండియాను టాటా

కోట్లు బ్యాంకుల్లోను టాటా కంపెనీ వాయిదాల పద్ధతుల్లో చెల్లిస్తుంది. రూ. 2700 కోట్లు కూడా బ్యాంకులే అప్పులిస్తాయి. ఇదీ వీరి అమ్మకపు నాటకం. ఎయిర్ ఇండియా అమ్మకంలో ఉన్న అసలు బాగోతాన్ని పరిశీలించడం ఎంతైనా అవసరం. త్రివర్ణ పతాకాన్ని గగనతలాన రెపరెపలాడిస్తూ ప్రపంచంలోని అన్ని దేశాల్లో కనిపించే ఏకైక విమాన కంపెనీ 'ఎయిర్ ఇండియా' మాత్రమే. దేశభక్తి గురించి గొప్పలు చెప్పుకునే బీజేపీ ప్రభుత్వం ఆకాశ వీధిలో త్రివర్ణ పతాకం ఎగరకుండా రెక్కలు విరిచేసింది. 1950 నుంచి టాటా ఆధ్వర్యంలో నడిచిన సంస్థలో అభివృద్ధి లేకపోవడంతోనే 1953లో కేంద్ర ప్రభుత్వం జాతీయం చేసింది. ఆ తర్వాత ఎయిర్ ఇండియా వేల కోట్ల రూపాయలను పన్నుల రూపంలో కేంద్ర ప్రభుత్వానికి చెల్లింది. అటువంటి ప్రతిష్టాత్మక సంస్థను

సేవలు అమోఘం. ప్రభుత్వానికి రాజకీయ నాయకులకూ ఉచిత సేవలందించిన ఏకైక కంపెనీ అది. గల్ఫ్ యుద్ధ కాలంలో లక్ష మందిని 440 సార్లు విమానాల ద్వారా భారత దేశానికి చేర్చిన చరిత్ర ఉంది. కోవిడ్ సమయంలో ప్రపంచంలోని అత్యధిక దేశాల నుంచి ప్రజలను భారత దేశానికి చేర్చింది ఎయిర్ ఇండియా. వరదలు, భూకంపాలు వంటి ప్రకృతి వైపరీత్యాలప్పుడు ప్రజలను క్షేమంగా కాపాడిన ఏకైక సంస్థ ఎయిర్ ఇండియా.

గతంలో అధికారంలో ఉన్న కాంగ్రెస్, నేడు అధికారంలో ఉన్న బీజేపీ లు పోటీ పడి మరీ ఎయిర్ ఇండియాను ప్రైవేట్ కు ఇవ్వాలని కుట్ర చేశాయి. ఈ కుట్రలో భాగంగానే 2005లో అవసరం లేకపోయినా కాంగ్రెస్ ప్రభుత్వం ఎయిర్ ఇండియా కంపెనీకి 68 బోయింగ్ విమానాలు, 43 ఇండియన్ ఎయిర్ బస్ విమానాలు కొనుగోలు చేయించింది. ఆనాడు ఎయిర్ ఇండియా వార్షిక ఆదాయం రూ. 7 వేల కోట్లు మాత్రమే ఉన్నా విమానాల కొనుగోలుకు రూ. 50 వేల కోట్లు ఖర్చు చేయించింది. అవసరం లేకపోయినా విమానాలు కొనడం వల్ల నష్టాలు రావడం ప్రారంభమయ్యాయి. 2006వ సంవత్సరంలోనే రూ. 10 వేల కోట్ల నష్టాలు చవి చూసింది. ఈ నష్టాలు పెరిగి రూ. 67 వేల కోట్ల అప్పుల ఊబిలో దింపడానికి కేంద్ర ప్రభుత్వ విధానాలే కారణమనడం జగమెరిగిన సత్యం. ప్రభుత్వ రంగంలోని విమాన రంగాన్ని బలహీనపర్చడానికే కాంగ్రెస్ ప్రభుత్వం ఈ చర్యలు చేపట్టింది. నష్టాలు వస్తున్నాయనే సాకుతో ఎయిర్ ఇండియా (విదేశాలకు వెళ్లే విమానాలు, స్వదేశాల్లో



కంపెనీకి రూ. 18 వేల కోట్లకు అమ్మింది. వెంటనే రూ. 2,700 కోట్లు చెల్లిస్తాననగా కేంద్రం ఆమోదించింది. రూ. 15,300

ప్రైవేట్ టాటా కంపెనీకి కారుచౌకగా కట్టబెట్టిస్తావచ్చింది.

ఎయిర్ ఇండియా దేశానికి చేసిన



తిరిగే ఇండియన్ ఎయిర్లైన్స్) లను కలిపివేసింది. రెండు విమాన కంపెనీలనూ ఒకేసారి ప్రైవేట్ వారికి కారు చౌకగా అమ్మేయాలనే దురుద్దేశంతోటే ఈ మెర్జర్ జరిగింది.

ప్రపంచంలో అన్ని దేశాలకు వెళ్లే అనుమతులు, దిగే ప్రదేశాలకు అనుమతి ఉన్న ఏకైక కంపెనీ ఎయిర్ ఇండియా. ఎయిర్ ఇండియాకు ఉన్న ల్యాండింగ్ ప్రదేశాల విలువే సుమారు రూ. 18 వేల కోట్లకు పైగా ఉంటుంది. అంటే ఒక్క శాతం కంటే తక్కువ విలువకు ఎయిర్ ఇండియాను అమ్మిందని ఆర్థికవేత్తల విశ్లేషణ. 2017లో పి.ఎం.ఓ. సలహాతో ఎయిర్ ఇండియా అమ్మకానికి 'నీతి ఆయోగ్' తెర లేపింది.

టాటా కంపెనీ విమాన సర్వీసులను నడపడంలో విఫలమైందనేది చరిత్ర. నేడు కూడా టాటా కంపెనీ కొన్ని విమాన సర్వీసులు నడుపుతోంది. వీస్ట్రా (సింగ పూర్తో కలిసిన జాయింట్ వెంచర్ 51.49 శాతం వాటాలు), ఎయిర్ ఏషియా ఇండియా అనే కంపెనీల్లో 84 శాతం వాటాలున్నాయి. కానీ ఈ కంపెనీలు అంత గొప్పగా నడవడం లేదని ప్రపంచానికి తెలుసు. అలాగే టాటా కంపెనీ దేశంలో పెద్ద పెట్టుబడిదారుడు. స్వాతంత్ర్యానికి ముందు నుంచి వందల కంపెనీలకు ఆధిపత్యం వహిస్తున్నారు. తమ కంపెనీల్లో యూనియన్ లేకుండా చేయడంలో ఘనాపాటి. టాటా స్టీల్ కంపెనీల్లో మొట్టమొదటి యూనియన్ స్థాపించింది 'నేతాజీ' సుభాష్ చంద్రబోస్. ఆ యూనియన్ను లేకుండా చేయడానికి టాటా కంపెనీ సర్వ ప్రయత్నాలూ చేసింది. కార్మికుల సభ జరుగుతుండగా లారీతో వారి పైకి తొక్కించింది. పెట్టుబడిదారుల్లో తేడాలుంటాయని అనుకోవడం పొర పాటు. ఎయిర్ ఇండియాలో కార్మికులు సమ్మెలు చేస్తే ఎక్కువ జీతాలు వచ్చేట్లు,

ఎయిర్ హోస్టెస్లు సమ్మె చేస్తున్నారని వారికి వ్యతిరేకంగా ప్రభుత్వం ప్రకటనలు చేసింది. శ్రీశ్రీ చెప్పినట్లు 'గనిలో, వనిలో, కాలేజీల్లో, కార్ఖానాల్లో శ్రమించే వారంతా శ్రమజీవులే'. విమానాల్లో పని చేసేవారు కూడా శ్రామికులే కాని పెట్టుబడిదారులు కారు. అత్యంత నైపుణ్యం కలిగిన వీరికి ఉండవలసిన ఉన్నత జీతాలు, సౌకర్యాలు కరువైనప్పుడు పోరాడక తప్పదు. కానీ నేడు ఏ ప్రైవేట్ విమాన సంస్థలోనూ

గూడ్స్ షెడ్లు అమ్మకానికి పెట్టింది. 25 ఎయిర్ పోర్టులు, 262 పవర్ గ్రిడ్ సబ్స్టేషన్లు, 120 బొగ్గు గనుల నిక్షేపాలు రాబోయే నాలుగు సంవత్సరాల్లో అమ్ముతామని ప్రకటించింది. మన రాష్ట్రానికి విభజన చట్టంలోని ఏ ఒక్క హామీ అమలు కాకపోయినా రాష్ట్రం లోని ఏకైక భారీ పరిశ్రమ విశాఖ స్టీల్ ప్లాంట్ ను అమ్మకానికి పెట్టింది. 26,700 కిలోమీటర్ల జాతీయ రహదారిని



యూనియన్ను అను మతించకపోవడం ప్రభుత్వ, కార్పొరేట్ అనుకూల విధానాలకు అద్దం పట్టినట్లుగా ఉంది.

దేశ సంపదను ప్రైవేట్ సంస్థలకు కారుచౌకగా దోచిపెట్టడం బీజేపీ ప్రభుత్వ విధానం. ఎయిర్ ఇండియాను అమ్మడం ద్వారా వారి విధానం పూర్తిగా, స్పష్టంగా అర్థమవుతోంది. ప్రభుత్వ రంగ సంస్థలన్నింటినీ అమ్ముతాం లేదా మూసివేస్తాం అనే మోడీ సర్కార్ విధానం కార్పొరేట్ కంపెనీలకు కల్పతరువుగా మారింది. ఈ అమ్మకాలను బీజేపీ ప్రభుత్వం అన్ని రంగాలకూ విస్తరిస్తోంది. 400 రైల్వే స్టేషన్లు, 90 పాసింజర్ రైళ్లు, 1,400 కిలోమీటర్ల రైల్వే ట్రాక్, 265

అమ్మకానికి పెట్టింది. ఒకవైపు పెట్రోలియం ధరలు పెంచడమే కాకుండా మరోవైపున రైళ్లు, విద్యుత్ వగైరా అన్ని చార్జీలూ ఆకాశాన్నంటుతాయి. లక్షల మంది ఉపాధి కోల్పోతారు. రిజర్వేషన్ల అమలు ఉండదు. అన్నిటినీ ప్రైవేట్ కు అప్పగిస్తే సామాన్య ప్రజలు సర్వం కోల్పోతారు. ఎయిర్ ఇండియా, విశాఖ స్టీల్, విద్యుత్, ఇన్సూరెన్స్, బ్యాంకులు వగైరాలన్నింటి ప్రైవేటీకరణకు వ్యతిరేకంగా యావత్ కార్మికలోకం సమైక్యంగా పోరాడాలి. బీజేపీ విధానాలను కార్మిక, కర్షక మైత్రితో తిప్పికొట్టడమే ఏకైక మార్గం. బీజేపీ విధానాలను ఓడించడమే ప్రజల సమస్యలకు తప్పనిసరి పరిష్కారం.





# విద్యుత్ సంక్షోభం కార్పొరేట్ల నృశ్ఠే!

దేశంలో బొగ్గు కొరతను, విద్యుత్ రంగ సంక్షోభాన్ని సృష్టించేందుకు తీవ్రంగా ప్రయత్నాలు జరుగుతున్నాయి. వాస్తవానికి ఈ ఏప్రిల్-సెప్టెంబర్ మాసాల్లో రికార్డు స్థాయిలో బొగ్గు ఉత్పత్తి జరిగింది. కోల్ ఇండియా రికార్డు స్థాయిలో ఉత్పత్తి పెంచింది. కొన్ని స్వార్థపర శక్తులు బీజేపీ ప్రభుత్వంతో పూర్తిగా కుమ్మక్కై విద్యుత్ సంక్షోభాన్ని సృష్టించాయి. కనీసం 20 రోజుల పాటు నిల్వలు ఉండేలా చూసుకోవాలని మార్గ దర్శకాలు ఉన్నాయి. అయినా కేంద్రం పట్టించు కోలేదు.

విద్యుత్ సంస్థలకు అవసరమైన బొగ్గు పరిమాణం కన్నా తక్కువ మొత్తాన్ని ఎందుకు విధించాల్సి వచ్చింది? ఇది కచ్చితంగా విధానపరమైన, పర్యవేక్షణ స్థాయిలో జరిగిన ఘోర వైఫల్యమే. దీనికి కేంద్ర ప్రభుత్వాన్నే జవాబుదారీగా చేయాలి. బొగ్గుకు తగ్గిన డిమాండ్ను పరిగణనలోకి తీసుకుని,

వచ్చిందని కోల్ ఇండియా లిమిటెడ్ (సీఐఎల్) చైర్మన్ ప్రమోద్ అగర్వాల్ చెప్పారు. ఈ మేరకు ఆయన స్టేట్మెంట్ను కూడా నమోదు చేశారు. పెద్ద మొత్తంలో బొగ్గు నిల్వలు కొద్ది కాలం పాటు పేరుకుపోతే కాలక్రమంలో అవి బూడిదగా మారిపోతాయి, నిరుపయోగ మవుతాయని ఆయన విశదీకరించారు. దీన్నిబట్టే సంక్షోభాన్ని ఎలా సృష్టించారో

ఒప్పందాల ప్రకారం రేట్లను పెంచాలంటూ టాటా, అదానీలు డిమాండ్ చేశారు. అంతర్జాతీయంగా బొగ్గు ధర పెరిగిన నేపథ్యంలో తమకు నష్టాలు వస్తున్నాయని పేర్కొంటూ సెప్టెంబరు మూడో వారం నుండి పూర్తిగా ఉత్పత్తిని నిలిపివేశారు.

జాతీయ టారిఫ్ విధానం కింద విద్యుత్ యూనిట్ ధరను రూ.9 నుంచి రూ.21కి పెంచేందుకు భారత ప్రభుత్వం ఈ ప్రైవేటు సంస్థలను ఇప్పటికే అనుమతించినట్లు తెలుస్తోంది. ఈ విద్యుత్ సంక్షోభాన్ని సాకుగా చూపి ఈ ధరలు మరింత పెరిగే అవకాశాలు కూడా లేక పోలేదు. ఇదంతా చూస్తుంటే, ప్రస్తుత బొగ్గు సంక్షోభం కార్పొరేట్లు సృష్టించిన సంక్షోభం తప్ప మరొకటి కాదని స్పష్టమవుతోంది.

కార్పొరేట్లు తమ దీర్ఘ స్వల్ప కాల లాభాల కోసమే ఈ కొరతను సృష్టించినట్లు స్పష్టంగా అర్థమవుతోంది. దీన్ని వ్యతిరేకిస్తూ ప్రజలు తక్షణమే ఐక్య పోరాటాలు చేపట్టని పక్షంలో ఈ కార్పొరేట్లకు అనుగుణంగా ఉండేందుకు విద్యుత్ రంగ ప్రభుత్వ రంగ సంస్థలను విక్రయించే క్రమాన్ని వేగిర పరిచే పరిస్థితి కూడా ఉత్పన్నమవ్వచ్చు. బొగ్గు ఉత్పత్తిలో కొరతకు నిందిస్తూ సీఐ ఎల్ను విక్రయించడానికి కుట్ర పన్నొచ్చు...




## రికార్డు స్థాయి ఉత్పత్తి జరిగినా కొరత ఎందుకు? : సిఐఐయూ

ప్రస్తుత త్రైమాసికంలో రికార్డు స్థాయిలో బొగ్గు ఉత్పత్తి జరిగినా బొగ్గు కొరత ఎందుకు ఏర్పడిందని సీఐఐయూ ప్రశ్నించింది. దీనిపై వెంటనే వాస్తవాలను వెల్లడించాలని కేంద్ర ప్రభుత్వాన్ని డిమాండ్ చేసింది. కార్పొరేట్లు చేతుల్లో బందీ అయి వారి చెప్పినట్లా ఆడడాన్ని ఆపాలంది. కార్పొరేట్లు, ప్రభుత్వం మధ్య సంబంధాలను బట్టబయలు చేయాలంటూ కార్మిక లోకానికి అనుబంధ సంఘాలకూ సీఐఐయూ విజ్ఞప్తి చేసింది. జాతీయ మానిట్రజేషన్ ప్రణాళిక మాదిరిగా ఇటువంటి నీచపు ప్రైవేటీకరణ ఎత్తుగడలకు వ్యతిరేకంగా పోరాటాలను ఉధృతం చేయడానికి సిద్ధంగా ఉండాలని సీఐఐయూ ప్రధాన కార్యదర్శి తపన్ సేన్ ఓ ప్రకటనలో కోరారు.

ఇట్టే అర్థమవుతోంది.

సీఐఎల్, ఎస్సీసీఎల్, ఇతర ప్రైవేటు గనులు 18.4 లక్షల టన్నుల చొప్పున విద్యుత్ ప్లాంట్ల రోజువారీ మొత్తం బొగ్గు అవసరాలను తీరుస్తున్నాయి. ప్రస్తుతం, ప్లాంట్ స్థాయిలో బొగ్గు నిల్వలు మూడు నుంచి ఐదు రోజులకు సరిపడా ఉన్నాయి. గుజరాత్ తీర ప్రాంతాల్లోని అదానీ, టాటా విద్యుత్ స్టేషన్లు, మరికొన్ని ఇతర ప్లాంట్లు దిగుమతి

చేసుకున్న బొగ్గుపై ఆధారపడేవే. గతంలో కుదుర్చుకున్న విద్యుత్ కొనుగోలు



బొగ్గు ఉత్పత్తి స్థాయిని తగ్గించేందుకు సీఐఎల్ అనుబంధ సంస్థలపై ఒత్తిడి



# ప్రజల మేనిషి - ఎస్.ఆర్.శంకరన్

- యం.రాంప్రదీప్

ప్రైవేటు పాఠశాలలకు దీటుగా తీర్చిదిద్దారు.

అణగారిన వర్గాల ప్రజల బతుకుల్లో వెలుగులు నింపడానికి జీవితం మొత్తం కృషి చేసిన మహాన్నత వ్యక్తి ఐఎఎస్ మాజీ అధికారి ఎస్.ఆర్.శంకరన్. జీవితమంతా నిజాయితీగా గడపటమే కాదు, తనకంటూ సొంత ఇల్లు కూడా ఏర్పరచుకోని నిరాడంబరి. ఐఎఎస్ అధికారులు సమాజంలోని అట్టడుగువర్గాల ప్రజలకు ఏ స్థాయిలో సేవ చేసి వారి జీవితాల్లో వెలుగులు నింపవచ్చో ప్రత్యక్షంగా ఆచరించి

కార్మికులను బానిసలుగా చూస్తున్న స్థితిలో వారికి రాజ్యాంగపరమైన హక్కులను కల్పించడంలో ఆయన కృషి అభినందనీయం.

విద్యార్థులు చదువుతో పాటు ఆటలు, సాంస్కృతిక అంశాలలో రాణించటానికి శంకరన్ తగిన విధానాలు రూపొందించారు. 1976లో వచ్చిన వెట్టిచాకిరీ నిషేధ చట్టం ఆయన కృషి ఫలితమే. అప్పటి త్రిపుర ముఖ్యమంత్రి స్వయంగా తమ రాష్ట్రంలో పనిచేయాలని ఆయనను ఆహ్వానించారు. త్రిపుర ప్రభుత్వ ప్రధాన కార్యదర్శిగా పని చేసినప్పుడు అక్కడ కేంద్ర పారామిలిటరీ దళాల ఆరాచకాలకు అడ్డుకట్ట వేసేందుకు శక్తి మేరకు ప్రయత్నం చేశారు.

భారత ప్రభుత్వం శంకరన్ సేవలను గుర్తించి 2005లో 'పద్మభూషణ్' అవార్డును ప్రకటించగా సున్నితంగా తిరస్కరించి తన నిరాడంబరతను చాటుకున్నారు. ఖమ్మం ఆదిలాబాద్ జిల్లాల్లో పని చేస్తున్నప్పుడు ఆయనను బదిలీచేయగా దానికి నిరసనగా ప్రజలు ఆందోళనకు దిగడం, వారికి ఆయనపై ఉన్న అచంచల విశ్వాసానికి, నమ్మకానికి నిదర్శనం. ఏ రోజూ ఆయన స్వంత పనులకు ప్రభుత్వ వాహనాన్ని వాడుకోలేదు. నెల్లూరు జిల్లా కలెక్టర్ గా పని చేస్తున్నప్పుడు అక్కడి మహిళా కళాశాలలో సరియైన వసతులు లేవని తెలిసి కలెక్టర్ బంగ్లాను వాడుకోమని ఇచ్చిన ఘనత శంకరన్ కే దక్కింది. బిళ్ళ బంట్రోత్ లేకపోతే ఆయనను కలెక్టర్ గా గుర్తించడం కూడా కష్టమే. అంత అతి సాధారణ జీవితాన్ని ఆయన గడిపేవారు. అందుకే పని చేసిన ప్రతి చోటా ప్రజలు ఆయనను 'ఐఎఎస్ గాంధీ' అని పిలిచేవారు.

పదవీ విరమణ అనంతరం తనకు వచ్చిన పెన్షన్ కూడా పేద ఎస్సి, ఎస్టీ

చూపించిన మహనీయుడు. రాజ్యాంగం, న్యాయవ్యవస్థ, ప్రభుత్వ పాలనా విభాగాలేవైనా సరే ప్రథమ కర్తవ్యం అణగారిన వర్గాల సమస్యల పరిష్కారమే అని నమ్మి, ఆచరించిన వ్యక్తి. షెడ్యూల్డ్ కులాలు, షెడ్యూల్డ్ తెగల సంక్షేమం కోసం అహర్నిశలు కృషి చేస్తూ వారి అభ్యున్నతి కోసం పాలనావ్యవస్థను పరుగులు పెట్టించిన ఘనత ఆయనకే దక్కుతుంది.

తమిళనాడులోని తంజావూరులో 1934 అక్టోబర్ 22న మధ్యతరగతి కుటుంబంలో శంకరన్ జన్మించారు. 1956లో ఐఎఎస్ అధికారిగా బాధ్యతలు స్వీకరించిన ఆయన 1959లో కర్నూల్ జిల్లా నంద్యాల సబ్ కలెక్టర్ గా, తర్వాత నెల్లూర్ జిల్లా జాయింట్ కలెక్టర్ గా పనిచేశారు. 1971-73 మధ్యకాలంలో కేంద్ర బొగ్గు, గనుల మంత్రిగా ఉన్న కుమారమంగళం వద్ద స్పెషల్ అసిస్టెంట్ సెక్రటరీగా పని చేసిన కాలంలో బొగ్గు గనులను జాతీయం చేయడంలో ఆయన పాత్ర అత్యంత కీలకమైనది. బొగ్గు గని



కొందరికి పదవుల వల్ల గుర్తింపు లభిస్తుంది. మరికొందరు పదవులకే వన్నె తెస్తారు. రెండో కోవకి చెందిన వారు శంకరన్. ఆయన తర్వాత ఆర్ ఎస్ ప్రవీణ్ కుమార్ తెలంగాణలో గురుకులాలను చక్కదిద్దారు.

ఉమ్మడి ఆంధ్రప్రదేశ్ రాష్ట్ర సాంఘిక సంక్షేమశాఖ కార్యదర్శిగా శంకరన్ బాధ్యతలు నిర్వహించిన సందర్భంలో దళిత, ఆదివాసీల సంక్షేమం, అభ్యున్నతి, అభివృద్ధికి బాటలు వేసే అనేక కీలక నిర్ణయాలు తీసుకున్నారు. ఒక్క ఏడాదిలోనే 120కి పైగా జీవోలు జారీ చేసిన ఘనత ఆయనది. హరిజన సంక్షేమ మంత్రిత్వ శాఖను సాంఘిక సంక్షేమశాఖగా మార్చడానికి సంబంధించిన జీవో వాటిలో ఒకటి. సమీకృత ఆదివాసీ అభివృద్ధి సంస్థ (ఐటీడీఏ)లను ఏర్పాటు చేయడంలో, గిరిజన ఉప ప్రణాళికలను ప్రవేశపెట్టడంలో ఆయన ముఖ్యపాత్ర పోషించారు. 1984లో బడుగు, బలహీన వర్గాల విద్యార్థుల కోసం సాంఘిక సంక్షేమ పాఠశాలలను ఏర్పాటు చేసి వాటిని



విద్యార్థుల చదువుల కోసం ఖర్చు పెట్టేవారు. పదవీ విరమణ అనంతరం, ప్రభుత్వానికి నక్సలైట్లకు మధ్య జరిగిన పోరులో ప్రాణాలు కోల్పోతున్న ప్రజల కోసం మానవతా దృక్పథంతో మేధావులతో కూడిన పౌర స్పందన వేదికను ఏర్పాటు చేశారు. ప్రభుత్వానికి, నక్సలైట్లకు మధ్య చర్చలు జరగడంతో ముఖ్యమైన భూమిక పోషించారు. 2004లో ప్రభుత్వంతో మాట్లాడి నక్సలైట్లను శాంతి చర్చలకు ఆహ్వానింపజేయడంలో అనుసంధానకర్తగా వ్యవహరించారు. దేశ చరిత్రలోనే దీనిని ఒక అరుదైన సంఘటనగా అభివర్ణించవచ్చు. 1987లో ఆయనతో సహా ఏడుగురు

ఐ.ఏ.ఎస్ అధికారులని నక్సల్స్ కిడ్నాప్ చేశారు. దళిత మానవహక్కుల కార్యకర్త బెజవాడ విల్సన్ తో కలిసి సఫాయి కర్మచారి అందోళన్ అనే సంస్థను స్థాపించి పాకీ పనివారి విముక్తి కోసం దేశవ్యాప్త ఉద్యమాన్ని నిర్వహించి ప్రభుత్వం వారి సంక్షేమం మీద దృష్టి సారించేలా చేశారు. ఆ ఉద్యమం వల్ల ఎంతోమంది చేతితో మలం ఎత్తే అమాన వీయ విధుల నుంచి విముక్తి పొందారు. 1985లో కారంచేడు ఘటన అనంతరం బాధితులకు పునరావాసం కల్పించడంలో ఆయన చురుకైన పాత్ర పోషించారు. ఆ సమయంలో ఆనాటి ప్రభుత్వానికి తన భిన్నాభిప్రాయాలని స్పష్టంగా చెప్పారు.

ప్రజా సంక్షేమానికే పూర్తికాలం అంకితమైన ఆయన 2010 అక్టోబర్ 7న హైదరాబాద్ లో తుదిశ్వాస విడిచారు. హైదరాబాద్ లో ఆయన స్మారకార్ధం విగ్రహాన్ని ఏర్పాటు చేశారు. సామాన్యుల వద్దకు సుపరిపాలనను తీసుకెళ్లిన ఘనత ఆయనకే దక్కింది. సాంఘిక సంక్షేమానికి ఆయన ఆద్యుడు. పూలే-అంబేద్కర్ భావజాల ఫలాలను తనకున్న అధికారం ద్వారా పేద ప్రజలకు అందించిన గొప్పవ్యక్తి శంకరన్. ఈనాటి యువ ఐ.ఏ.ఎస్ అధికారులకు ఆయన జీవితం స్ఫూర్తిదాయకం అని చెప్పవచ్చు.

## కోవిడ్ సంక్షోభంలో కూడా భారతీయ కుబేరులకు కనీక వర్షం

నరేంద్ర మోడీ ప్రభుత్వం గత ఏడాది మార్చిలో విధించిన లాక్డౌన్ దేశంలో కోట్లాది మంది ప్రజల ఉపాధి పోగొట్టింది. కానీ భారతీయ కుబేరులకు మాత్రం కాసుల పంట పండించింది.

2020 మార్చిలో లాక్డౌన్ విధించి



నప్పటి నుండి దేశంలోని 100 మంది శతకోటీశ్వరుల సంపద రూ. 13 లక్షల కోట్లు పెరిగింది. లాక్డౌన్ కాలంలో వలస కార్మికులు రోడ్లు పట్టుకుని స్వగ్రామాలకు నడచి వెళ్లిన కాలంలోనే ఈ కోటీశ్వరుల సంపద 35 శాతం పెరిగింది. 2009 నుండి వీరి సంపద 90 శాతం పెరిగి 42.290 కోట్ల డాలర్లు (సుమారు రూ. 31 లక్షల

కోట్లకు) చేరుకుందని ఆక్స్ ఫామ్ సంస్థ తెలియజేసింది.

కరోనాతో దేశ ప్రజల జీవనం దిగ జారిపోయిన ఈ ఏడాదిన్నర కాలంలో శతకోటీశ్వరులు అత్యధికంగా గల దేశాల్లో భారత దేశం మూడో స్థానానికి చేరుకుంది.

ఈ విషయంలో అంతకు ముందు ఆరో స్థానంలో ఉన్న భారత్ .. జర్మనీ, రష్యా, ఫ్రాన్స్ లను వెనక్కు నెట్టేసింది.

“నిజానికి కరోనా మహమ్మారి కాలంలో భారత దేశంలోని 11 మంది శత కోటీశ్వరుల వద్ద పెరిగిన సంపదను వినియోగిస్తే దేశంలో

10 ఏళ్ల పాటు గ్రామీణ ఉపాధి పథకాన్ని నడపొచ్చు. లేక 10 ఏళ్ల పాటు ఆరోగ్యమంత్రిత్వ శాఖ బడ్జెటును నడపొచ్చు” అని ఆక్స్ ఫామ్ నివేదిక తెలిపింది.

మార్చి లాక్డౌన్ తరువాత టాప్ 100 మంది భారతీయ కుబేరులు వద్ద పెరిగిన రూ. 13 లక్షల కోట్లు సంపదతో

దేశంలోని ప్రతి నిరుపేద కుటుంబానికి రూ. 94.045 ఇవ్వొచ్చు.

“రికార్డులు ప్రారంభమైన తరువాత అత్యధిక స్థాయిలో ఆర్థిక అసమానతలు పెరగడం ఇప్పుడే చూశాం. ధనికులు, పేదల మధ్య విభజన వైరన్ కన్నా ప్రమాదకరంగా మారింది” అని ఆక్స్ ఫామ్ ఎగ్జిక్యూటివ్ డైరెక్టర్ గాబ్రియేలా బచెర్ పేర్కొన్నారు. “ఆర్థిక వ్యవస్థలను రిగ్గింగ్ చేసి కుబేరులకు కోట్లు కట్టబెడుతుండడంతో వీరు విలాస జీవితాలతో కరోనాను ఎంజాయ్ చేస్తున్నారు. మరోవైపు కార్మికులు, వైద్య సిబ్బంది, చిన్న వ్యాపారులు ఇతర పేదలంతా ఆహారం కొనుక్కొని తినడానికి కూడా నానాయాతన పడుతున్నారు.” అని పేర్కొన్నారు.

2020 మార్చి 18 నుండి డిసెంబర్ 31 వరకు ప్రపంచ వ్యాపితంగా కోటీశ్వరుల సంపద 3.9 లక్షల కోట్ల డాలర్లు (సుమారు రూ. 292 లక్షల కోట్లు) పెరిగింది. వారి మొత్తం ఆస్తి ఇప్పుడు 11.95 లక్షల కోట్ల డాలర్లు (సుమారు రూ. 896 లక్షల కోట్లు) ఇది జి 20 దేశాలన్నీ కోవిడ్ నుండి ఉపశమనం కోసం చేసిన ఖర్చుకు సమానం.



# “లఖింపూర్” - మానవ గౌరవానికి సవాల్

‘ఉన్నావో’ నుంచి ‘హత్రాస్’ వరకూ జరిగిన అనేక ఇతర సంఘటనలతో పాటు లఖింపూర్ ఘటన... ఉత్తరప్రదేశ్ లో నేరాల రేటు పెరుగుతోందని సాధికారికంగా రుజువు చేసింది. అలాంటి సంఘటనల పట్ల పాలనా వ్యవస్థ తీరును కూడా బట్టబయలు చేసింది. నేషనల్ క్రైమ్ రికార్డ్స్ బ్యూరో నివేదిక ప్రకారం 2020లో ఉత్తరప్రదేశ్ లో అత్యధిక హత్య కేసులు (3,779) నమోదయ్యాయి. ఇక్కడ చట్టం అమలు ప్రక్రియ తరచుగా వెనుక సీటులోనే ఉంటోంది. లఖింపూర్ ఘటనలో నేరారోపణలు

అయ్యారని, నిందితులే ఆ ఘటనకు కారకులన్నది అభియోగం. ఈ సంఘటన వీడియో దృశ్యాలను చూసి సామాన్య ప్రజానీకం అవాక్కయ్యారు. కొద్దిమంది బీజేపీ కార్యకర్తలు కూడా చనిపోయారనేది విచారకరం. ఈ సంఘటన తరువాత... ఉత్తరప్రదేశ్ న్యాయశాఖా మంత్రి బ్రజేష్ పాఠక్ బీజేపీ కార్యకర్తల కుటుంబాలను సందర్శించారు. కానీ, ఈ ఘటనలో ప్రాణాలను కోల్పోయిన అమాయక రైతుల కుటుంబాలను మాత్రం సందర్శించలేదు.

ప్రజల చేత ఎన్నికైన ఒక ప్రభుత్వం,

ప్రతి ప్రభుత్వానికీ అన్వయించాలి.

కానీ ప్రజాస్వామ్య సంక్షోభ సమయంలో అందరికీ ఆమోదయోగ్యమైన, ఇంత మంచి అంశం అస్పష్టంగా, కనఫడ కుండా కనుమరుగవుతోంది. ప్రభుత్వం రాజకీయ పార్టీతో గుర్తించబడుతోంది. అధ్వాన్న విషయం ఏమిటంటే, ఆఖరికి రాజకీయ పార్టీలు కూడా ఒక వ్యక్తి స్థాయికి దిగజారి, వ్యక్తిని దేశానికి సమానం చేసి కీర్తిస్తాయి. 1975-77 ఎమర్జెన్సీకి ముందు కాంగ్రెస్ పార్టీ నాయకుడు డి.కె. బారువా రూపొందించిన “ఇండియానే ఇందిరా, ఇందిరే ఇండియా” అనే నినాదాన్ని గుర్తుకు తెచ్చుకోండి. ప్రస్తుతం దేశంలో రాజకీయ విగ్రహారాధన పునరావిర్భావం జరుగుతోంది. ఇది, ఉత్తరప్రదేశ్ లో న్యాయశాఖా మంత్రి వ్యవహరించిన విధంగా, క్యాబినెట్ మంత్రులు కూడా వక్షపాత ధోరణితో వ్యవహరించే పరిస్థితులకు దారితీస్తున్నది. ప్రజాస్వామ్య విలువలు దిగజారా యనడానికి ఇదొక సూచిక. 2014 ప్రారంభం నుండి కేంద్ర ప్రభుత్వం స్థిరంగా పార్టీకి, ప్రభుత్వానికి మధ్య ఉన్న వ్యత్యాసాన్ని, కార్యనిర్వాహక జవాబుదారీతనాన్ని కోరే వ్యవస్థలను క్రమపద్ధతిలో బలహీనపరిచే చర్యలను పెంచుతూ వస్తున్నదని ఆక్స్ ఫర్డ్ యూనివర్సిటీకి చెందిన తరుణభ్ ఖైతాన్ పేర్కొంటారు. ఉత్తరప్రదేశ్, అస్సాం, గుజరాత్ రాష్ట్రాల్లో ఖైతాన్ వ్యక్తం చేసిన అభిప్రాయాలు స్పష్టంగా ప్రతిబింబిస్తున్నాయి. ఇలాంటి ప్రజాస్వామిక అస్థిరత్వం తీవ్ర ప్రభావాలు పైన తెలిపిన బీజేపీ పాలిత రాష్ట్రాల్లో సమన్వయ పాలనను పెకిలించి వేయడంలో స్పష్టంగా వ్యక్తమయ్యాయి.

రాజ్యాంగ సిద్ధాంతాలకు భిన్నంగా చట్టాలను అమలు చేయాలన్న ఆలోచనలను



ఎదుర్కొంటున్న నిందితులను నిర్బంధంలోకి తీసుకునేందుకు కూడా ఉన్నత న్యాయస్థానం మందలించాల్సిన పరిస్థితులు ఏర్పడ్డాయి.

ఉత్తరప్రదేశ్ కు చెందిన లఖింపూర్ స్థానిక న్యాయస్థానం కేంద్ర మంత్రి అజయ్ మిశ్రా కుమారుడైన ఆశిష్ మిశ్రా బెయిల్ కోసం చేసిన విజ్ఞప్తిని తిరస్కరించింది. ఈ సంఘటనకు సంబంధించి కొంతమంది నిందితులను పోలీసులు అదుపులోకి తీసుకుని నిర్బంధంలో ఉంచారు. రైతులు, జర్నలిస్టులను ఉద్దేశపూర్వకంగానే వాహనంతో గుద్ది వారి మరణానికి కారణం

దానిని నడిపించే మంత్రులు వారి రాజకీయ విశ్వాసాల పైన ఆధారపడి కాకుండా, రాజ్యాంగబద్ధంగా వ్యవహరించాలి. అటువంటి నైతికత తప్పనిసరి. రాజ్యాంగం ప్రకారం ఒక మంత్రి చేసే ప్రమాణంలోని ప్రతి అక్షరపు ఆత్మ అదే. స్వాతంత్ర్యం సాధించిన తరువాత ఉత్సవాల సందర్భంగా దేశ ప్రథమ ప్రధాని, జవహర్ లాల్ నెహ్రూ మాట్లాడుతూ ఏర్పడింది కాంగ్రెస్ పార్టీ ప్రభుత్వం అయినప్పటికీ అది కాంగ్రెస్ పార్టీ నాయకుల నియంత్రణలో ఉండదని అభిప్రాయపడ్డారు. ఈ విశిష్ట లక్షణం, రాజకీయ పార్టీలతో సంబంధం లేకుండా




లఖింపూర్ ఘటన వివరిస్తుంది. రాజకీయాలను నేరపూరితం చేయడాన్ని మించి అనేక విషయాలను మనకు ఈ సంఘటన తెలియజేస్తోంది. “నేరపూరిత రాజకీయాలు పవిత్ర ప్రజాస్వామ్యానికి శాప” మని 2014లో మనోజ్ నరూలా కేసులో సుప్రీంకోర్టు వ్యాఖ్యానించింది. రాజ్యాంగ నీతిని, సుపరిపాలనను గురించి సదరు తీర్పులో న్యాయస్థానం వక్కాణించింది. “ప్రజల విశ్వాసం అనేది సుపరిపాలనా భావాల మూలాల్లో దాగి ఉంటుంది. మంచి పాలన అంటే పౌర హక్కుల పట్ల గౌరవ భావం కలిగి ఉండడం. ప్రభుత్వ చర్యల్లో ప్రాథమిక హక్కులు, చట్టబద్ధ హక్కులు, అలిఖిత రాజ్యాంగ విలువలు, వ్యవస్థల

మరణాలు, నిఘా వ్యవేక్షణలు మామూలైపోయాయి. ప్రజలు ఏదైనా ఆందోళన చేసేందుకు ఒకచోటుకు చేరే ప్రతి సందర్భంలోనూ వారు చట్ట వ్యతిరేక చర్యలకు పాల్పడుతు న్నారన్న ముద్ర వేసి క్రిమినల్ ప్రొసీజర్ కోడ్ 144వ సెక్షన్ను ప్రయోగిస్తున్నారు. 2020లో జాతీయ భద్రతా చట్టం కింద 139 మందిని జైళ్ళలో నిర్బంధిస్తే, వారిలో 76 మంది గోవధ చేశారనే ఆరోపణలను ఎదుర్కొంటున్న వారేనని సామాజిక కార్యకర్త హర్షమందిర్ పేర్కొన్నారు. ‘లవ్ జీహాద్’ ఆరోపణలు చేస్తూ అనేక జంటలను అరెస్ట్ చేశారు. హత్యలు, అత్యాచారాలు లాంటి నీచమైన నేరాలకు పాల్పడిన రాష్ట్రం వ్యక్తిగతమైన

సందర్భాన్ని గుర్తుచేసుకోండి. వారిలో ఒకరి మృతదేహాన్ని ఓ ఫోటోగ్రాఫర్ తంతున్న వీడియో సమస్యాత్మక సమయాల్లో పరిస్థితిని తెలియజేస్తుంది. నిజమైన ప్రజాస్వామ్యం లేకపోతే మనిషికి గౌరవం ఉండదు. “సమానమైన గౌరవం, సమాన మైన ఆందోళన/బాధ” సమ న్యాయ పాలన ముఖ్య లక్షణాలని న్యాయకోవిదుడు రోనాల్డ్ డ్వార్కిన్ అభిప్రాయపడ్డారు. స్వేచ్ఛ, సమానత్వం, సౌభ్రాతృత్వం అన్నవి సర్వసమానత్వ భావనలో ఎంతమాత్రం బేరమాడడానికి వీలులేని దృక్కోణాలు.

న్యాయ నిపుణుడు, ఎ.వి.డైసీ వివరించినట్లు... రాజ్యాంగానికి లోబడి ఉండే



సమగ్రతను గౌరవించడం. జవాబుదారీ తనాన్ని పెంపొందించడం” అని పేర్కొంది.

ఉత్తరప్రదేశ్లోనే... విధులను నిర్వర్తిస్తున్న జర్నలిస్టులను అరెస్ట్ చేసి, చట్ట వ్యతిరేక కార్యకలాపాల నివారణా చట్టం (ఉపా) లాంటి అనాగరిక చట్టాలను ప్రయోగించి, నిర్బంధంలో ఉంచారు. పౌరసత్వ సవరణ చట్టాన్ని, రైతు వ్యతిరేక వ్యవసాయ చట్టాలను వ్యతిరేకిస్తూ నిరసనలను వ్యక్తం చేస్తున్నవారు కూడా అదే విధమైన ఇబ్బందులను ఎదుర్కొంటున్నారు. ఇప్పుడు కొత్తగా బూటకపు ఎన్కౌంటర్

సాన్నిహిత్యాన్ని తీవ్రమైన నేరంగా ముద్ర వేయడానికి అత్యుత్సాహాన్ని ప్రదర్శిస్తుంది. అధికారంలో ఉన్నవారి అవ సరాలకు అనుగుణంగా చట్టాలను దుర్విని యోగం చేయడం లేదా అసలు చట్టాలను వినియోగించక పోవడం లేదా చట్టాలను పరిమితంగా ఉపయోగించడం నేటి ఉత్తరప్రదేశ్ కొత్త న్యాయ విధానం.

అస్సోం, త్రిపుర లాంటి రాష్ట్రాలు కూడా అదే విధానాన్ని అనుసరించాయి. అస్సోంలోని దారంగ్ జిల్లాలో పోలీసు కాల్పుల్లో ఇద్దరు వ్యక్తులు చనిపోయిన

ప్రజాస్వామ్యాలలో సమ న్యాయపాలన, అధికార నిరంకుశత్వాన్ని తిరస్కరిస్తుంది. చట్టం నేడున్న రాజకీయాలకు మించి ఉన్నతంగా ఉండాలి. కానీ, ఉత్తరప్రదేశ్ నమూనాలో చట్టం రాజకీయ అధికారం చేతిలో ఆయుధం మాత్రమే. లఖింపూర్ ఘటన ఉత్తరప్రదేశ్లోని న్యాయ వ్యవస్థ, రాజకీయ వ్యవస్థల వైఫల్యాల గురించి... అనేక గ్రంథాలు రాయడానికి సరిపడా సమాచారాన్ని అందిస్తుంది.

‘ఇండియన్ ఎక్స్ప్రెస్’ సౌజన్యంతో  
(వ్యాసకర్త-సుప్రీంకోర్టు న్యాయవాది)



# కనీస వేతన కనికట్టు

- పి.అజయకుమార్

వేతనాల కోడ్ ముసాయిదా రూల్స్ లో మొదటి సారిగా 15వ భారత కార్మిక మహాసభ సిఫార్సులు, 1992 సుప్రీంకోర్టు తీర్పులను ప్రామాణికాలుగా తీసుకుని కనీస వేతనాలు నిర్ణయించబడతాయని చేర్చిన తరువాత కనీస వేతనం భారీగా పెరుగుతుందనే భ్రమలు కల్పిస్తున్నారు. ఊర్లలో సోది చెప్పే ఆమె “ఉన్నది ఉన్నట్టు చెబుతాను, లేనిది లేనట్టు చెబుతాను; జరిగేది చెబుతాను, జరగబోయేది చెబుతాను”ంటుంది. కానీ సంఘపరివారం, దాని అనుకూల మీడియా మాత్రం లేని దానిని ఉన్నట్టు చెప్పడంలో దిట్ట.

2019 ఆగస్టు 21న టైమ్స్ ఆఫ్ ఇండియా దినపత్రిక కనీస వేతనాలపై ఒక కథనాన్ని వండి వార్చింది. ఆగస్టు నెల మొదట్లో లోక్ సభలో మానవ వనరుల శాఖామంత్రి జితేంద్ర సింగ్ ఓ అనుబంధ ప్రశ్నకు సమాధానం ఇస్తూ కనీస వేతనాన్ని రూ. 18 వేల నుండి రూ. 24 వేలకు పెంచామని, ఫ్రైవేట్ కంపెనీల్లో పనిచేసే కార్మికులు ఈ వేతనం పొందేలా మోడీ ప్రభుత్వం చర్యలు తీసుకుంటుందని చెప్పారనేది ఆ పత్రిక కథనం. దీన్నే సంఘపరివార సోషల్ మీడియా రెండు నెలల క్రితం వాట్సాప్ గ్రూపుల్లో ప్రచారానికి పెట్టింది. ఈ పాటికే రూ. 18 వేలు ఎక్కడ ఉందో, అది రూ. 24 వేలకు అప్పుడే ఎలా పెరిగిందో ఎవరికీ తెలియదు.

## జరుగుతున్నది

కనీస వేతనాల చట్టం వచ్చిన 1948 నుండి ఇప్పటి వరకూ ఏం జరిగిందో తెలుసుకుంటే, ఇక ఏం జరగబోతోందో తేలిగ్గా తెలుసుకోవచ్చు. కార్మికుల పట్ల బీజేపీ ప్రభుత్వం నకిలీ ప్రేమను

చూపిస్తోంది. అది నిజంగా కార్మికుల ప్రయోజనాలకు కట్టుబడి ఉన్నట్లయితే కోడ్ రూల్స్ లో కనీస వేతన నిర్ణయానికి ప్రతిపాదించిన ప్రామాణికాలను, జాతీయ కనీస వేతన నిర్ణయానికి కూడా ప్రతిపాదించి ఉండేది. ఏ ప్రాతిపదికా లేని జాతీయ కనీస వేతనం కంటే తక్కువగా కనీస వేతనాలు ఉండకూడదని చెప్పేది కాదు. జాతీయ కనీస వేతనంపై మోడీ ప్రభుత్వం వేసిన నిపుణుల కమిటీ జూలై 2018 నాటికి రోజుకు రూ. 375/-లను సిఫార్సు చేస్తే మోడీ ప్రభుత్వం




రూ. 178/- ల గానే నిర్ణయించింది. ఇప్పటి వరకు చట్టం బయట ఉన్న జాతీయ కనీస వేతనాన్ని చట్టంలో చేర్చేది కాదు. పైగా రాష్ట్ర ప్రభుత్వాలు కనీస వేతనాలను తక్కువగా నిర్ణయిస్తున్నాయి కాబట్టి జాతీయ కనీస వేతనాన్ని తాము చట్టంలో చేర్చామని, జాతీయ కనీస వేతనం కంటే కనీస వేతనాలు తక్కువగా నిర్ణయించ కూడదని చెప్పేది కాదు. ఇంత గొప్ప బీజేపీ ప్రభుత్వం రూ. 24 వేలకు కనీస వేతనాన్ని పెంచుతుందని ఎలా నమ్మాలి?

పాలకవర్గాలకు ప్రాతినిధ్యం వహించే పార్టీల ప్రభుత్వాలు కాంగ్రెస్, బీజేపీ, టీడీపీ, వైసీపీ తదితరాలు ఏవైనా సరే కార్మికులకు అన్యాయం చేస్తున్నాయి. 1948లో కనీస వేతనాల చట్టం వచ్చిన కొత్తలో కనీస వేతన నిర్ణయానికి ప్రాతిపదిక లేదు. కానీ 1957లో భారత కార్మిక మహాసభ సిఫార్సులు, 1992లో సుప్రీంకోర్టు తీర్పు వచ్చిన తర్వాత వాటిని చట్టంలో చేర్చకపోయినా వాటి ప్రామాణికాల ప్రకారం కనీస వేతనం నిర్ణయించాల్సిన నైతిక బాధ్యత కేంద్ర, రాష్ట్ర ప్రభుత్వాలపై ఉంది. అలా చేయకుండా ఆ ప్రామాణికాల ప్రకారం వేతనాలు చెల్లించే సామర్థ్యం యాజమాన్యాలకు లేదని చెప్పి, తమకు ఇష్టమైన రీతిలో కనీస వేతనాలను పెట్టుబడిదారులకు అనుకూలంగా చాలా తక్కువ స్థాయిలో రకరకాలుగా నిర్ణయిస్తూ వస్తున్నాయి. కేరళ వామపక్ష ప్రభుత్వం, దాని తర్వాత కొంత మెరుగ్గా ఢిల్లీ ఆప్ ప్రభుత్వం మాత్రమే కార్మికుల పక్షాన నిలబడ్డాయని చెప్పాలి.

ఈ రోజుకీ కేంద్ర లేబర్ కమిషనర్ నిర్ణయించే కనీస వేతనం తాజాగా వచ్చే విడివి తో కలిపి కనీస స్థాయిలో రూ. 11,206/- మాత్రమే ఉంది. ఆంధ్రప్రదేశ్ లో పరిస్థితి మరి ఘోరంగా ఉంది. స్పిన్నింగ్ మిల్లులు, గార్మెంట్స్, పవర్ లూమ్స్, సున్నపురాతి గనులు తదితర ఎంప్లాయిమెంట్స్ లో ఈ రోజుకీ కనీస స్థాయిలో నెలకు రూ. 7 వేలు దాటలేదు. రాష్ట్రంలో వేతనాల సవరణ కాల పరిమితి తీరి 10 సంవత్సరాలైనా ఇంత వరకు వేతన సవరణ చేయలేదు. కనీస వేతనాల సలహాబోర్డు కూడా వేయలేదు. 2014లోనే మోడీ ప్రభుత్వం వచ్చినప్పటికీ 1957 భారత కార్మిక మహాసభ సిఫార్సులు,



సుప్రీంకోర్టు తీర్పులను కనీస వేతన నిర్ణయానికి అమలు చేసే ప్రయత్నం చేయలేదు. అటువంటి ప్రభుత్వం ఇప్పుడేదో కొత్తగా కనీస వేతనాలను భారీగా పెంచుతుందంటే ఎలా నమ్మాలి?



వేతనాల కోడ్ రూల్స్లోని ప్రామాణికాల ప్రకారం కనీస వేతనాలను నిర్ణయిస్తే అవి అధమ స్థాయిలో (నైపుణ్యం లేని పనులకు) కార్మిక సంఘాలు ప్రస్తుతం కోరుతున్నట్లుగా కనీసం రూ. 21 వేలు ఉండాలి. కొద్దిపాటి నైపుణ్యం, అధిక నైపుణ్యం ఉన్న కార్మికులకు మరింత ఎక్కువ ఉండాలి. ఆ ప్రకారం కేంద్ర, రాష్ట్ర ప్రభుత్వాలు నిర్ణయం చేస్తాయా? ఏం జరగబోతోంది?

**మార్బిస్తు సిద్ధాంతం ఏం చెబుతోంది?**

150 సం॥లు పైబడిన కాలం క్రితమే కారల్ మార్క్స్ తన 'పెట్టుబడి' గ్రంథంలో కార్మికునికి ఇచ్చే కనీస వేతనం - అతని శ్రమ శక్తి పునరుత్పత్తికి, అతని స్థానాన్ని నింపేందుకుగాను భవిష్యత్ కార్మికుల తయారీకి అయ్యే ఖర్చుతో సమానమని చెప్పారు. వివిధ దేశాల అభివృద్ధిని బట్టి, జీవన వ్యయాన్ని బట్టి ఈ కనీస వేతనం మారుతుందన్నారు. అయితే ఈ సూత్రం కార్మికులకు వ్యక్తిగతంగా వర్తించదు. మొత్తం కార్మిక వర్గానికి వచ్చే వేతనాల ఎగుడు, దిగుడుల సరాసరి ఈ కనీస వేతనంతో సమానమవుతుందని మార్క్స్ సూత్రీకరించారు.

కోట్లాది మంది కార్మికులకు తాము జీవించి ఉండటానికి, తమ జాతి

పునరుత్పత్తికి అవసరమైన ఈ కనీస వేతనం కూడా రాదని ఆనాడే మార్క్స్ నిరూపించారు. పెట్టుబడిదారీ వ్యవస్థ తనకు అవసరమైన దాని కంటే ఎక్కువగా శ్రమశక్తి నరఫరాలో ఉండేలా చూసుకుంటుందని, దాంతో కార్మికులు ఆ రోజు బతికి ఉండటానికి అవసరమైన నికృష్ట వేతనానికి కూడా పనిచేయడానికి సిద్ధపడతారన్నారు. ఇటువంటి నికృష్ట వేతనాలనే కేంద్ర, రాష్ట్ర ప్రభుత్వాలు కనీస వేతనంగా నిర్ణయిస్తూ వస్తున్నాయి. ఆ కాస్త వేతనాలు కూడా ఎక్కువ చోట్ల అమలు కావడం లేదు.

1957 కార్మిక మహాసభ సిఫార్సులు, 1992 సుప్రీంకోర్టు తీర్పు ప్రకారం వచ్చే కనీస వేతనం మార్క్స్ చెప్పిన కనీస వేతనం మాదిరిగానే ఉంది. ఈ కనీస వేతనం మొత్తం కార్మిక వర్గానికి వచ్చే వేతనాల సరాసరితో సమానం. ఈ కనీస వేతనం కంటే దిగువ స్థాయిలో ఉండే కార్మికుల సంగతి చూశాం. దీని కంటే ఎగువ స్థాయిలో ఎవరు ఉన్నారు? సంఘటితంగా ఉండి అధిక బేరసారాల శక్తిని కలిగిన కార్మిక, ఉద్యోగ వర్గాలు కనీస వేతనం కంటే ఎక్కువ పొందుతున్నాయి. వీరికి తోడుగా అత్యధిక వేతనాలు పొందే అధికారగణం ఉంది.

ప్రభుత్వ రంగ సంస్థల మేనేజింగ్ డైరెక్టర్లు, చైర్మన్లు కూడా ఉద్యోగులే. అదే ప్రైవేట్ రంగ కంపెనీల్లో చైర్మన్లు, యం.డి లుగా ఆయా కంపెనీల ప్రమోటర్లు (యజమానులు) ఉంటారు. 2016-17లో తిరుపతి శివారులో ఉన్న ఒక కంపెనీ యం.డి (యజమాని) వేతనంగా తీసుకుంది రూ. 38 కోట్లు. ఇది ఆ కంపెనీ మధ్యస్థాయి ఉద్యోగి వేతనం కంటే 2082 రెట్లు ఎక్కువ. ప్రైవేట్ కంపెనీల ఎగ్జిక్యూటివ్ డైరెక్టర్ల వేతనాలు కూడా సంవత్సరానికి రూ. కోట్లలో ఉంటాయి. ఎగువ, దిగువన ఉన్న ఈ వేతనాల సరాసరే శ్రమ శక్తికి ఇచ్చే కనీస వేతనం.

**ఇక జరగబోయేది..**

వేతనాల కోడ్ రూల్స్లోని ప్రామాణికాల ప్రకారం కనీస వేతనాలను కేంద్ర, రాష్ట్ర ప్రభుత్వాలు నిర్ణయించే అవకాశం లేదు. కనీస వేతనాల సలహా బోర్డులు కూడా అంతకు ముందు కంటే గొప్పగా ఏమీ పని చేయలేవు. కేంద్ర, రాష్ట్ర ప్రభుత్వాలు అలా నిర్ణయించినా అవి చట్టాల్లోనే ఉండే అవకాశం ఉంది. అనుభవాలనుబట్టే ఈ నిర్ధారణకు రావచ్చు.

దేశంలో సంఘటితంగా ఉన్న కార్మిక శక్తి 10 శాతంలోపే. కార్మిక చట్టాలు వారికే వర్తిస్తున్నాయి. లేదా అమలవుతున్నాయి. సంఘటితం కాని అత్యధిక కార్మికులకు అవి అమలు కావని ఆచరణలో తేలింది. కార్మికులంతా సంఘటితం కాకపోవడానికి దోపిడీ పెట్టుబడిదారీ వ్యవస్థ అణచివేత ప్రధాన కారణంకాగా కార్మిక సంఘాల బలహీనత కూడా తోడయింది.

**మరి దారి ఏమిటి?**

కనీస వేతనాల పెంపుదల కోసం, వాటి అమలు కోసం కార్మికులను సంఘటితం చేసి పోరాడుతూనే, శ్రమశక్తిని అమ్ముకుని పెట్టుబడిదారులకు వేతన బానిసత్వం చేసే వ్యవస్థపోవాలని కోరుకునే విధంగా కార్మికులను చైతన్యం చేయాలి. ఆర్థిక కోర్కెల మీద పోరాడుతూ కార్మికులను చైతన్యం చేసే భాగాన్ని మర్చిపోతే ఎక్కడ వేసిన గొంగళి అక్కడే ఉంటుంది.

కనీస వేతనాల కోడ్లో షెడ్యూల్స్ అన్నీ తొలగించబడ్డాయి. కనీస వేతనం సార్వత్రికం అయిన మాట కూడా వాస్తవమే. అయితే పెట్టుబడిదారీ దోపిడీ వ్యవస్థ ఉన్నంత వరకు మార్క్స్ అదనపు విలువ (శ్రమ దోపిడీ) సిద్ధాంతం సజీవంగా ఉంటుంది. దోపిడీ వ్యవస్థ నిర్మూలనే దీనికి పరిష్కారం.





# డ్రగ్స్ డ్రామా .. సినిమా...

- దేవి, సాంస్కృతిక కార్యకర్త

ఆర్యన్ ఖాన్ అరెస్టుతో ప్రారంభం అయిన డ్రగ్స్ (మాదకద్రవ్యాలు) డ్రామా ఎన్నో ఉత్కంఠ భరితమైన మలుపులతో ఏకాకపూర్ సీరియల్ మాదిరిగా సాగుతున్నది. ఆర్యన్ ఖాన్ ఎవరో మిత్రుల ఆహ్వానం మేరకు ఒక ఓడ మీద జరిగే పార్టీకి వెళ్లాడు. అక్కడ నార్కోటిక్స్ కంట్రోల్ బ్యూరో (ఎన్.సి.బి) వారు దాడి చేశారు. అంత పెద్ద భారీ దాడిలో వారికి అతి కొద్దిగా అది కూడా కొంత మంది వ్యక్తుల దగ్గర డ్రగ్స్ దొరికాయి. ఆ దొరికిన మోతాదు వారిపై కేసు పెట్టగలగేదిగా లేదు. యున్.సి.బి. అరెస్టు చేసిన 11 మందిలో ఎక్కువ మందిని వదిలేశారు. ఓ అయిదుగురిని ఉంచుకున్నారు. ఆర్యన్ ఖాన్ దగ్గర డ్రగ్స్ దొరకలేదు. అయినా ఒకరోజు కష్టపడి అడిగారు. మరుసటి రోజున వాట్సాప్ లో అతను అంతర్జాతీయ మురాతో డ్రగ్స్ ను గురించి చాట్ చేస్తున్నాడు కాబట్టి అనే వంకతో కష్టపడిని పొడిగించుకుంటూ వస్తున్నారు. ఇది జాతీయ మీడియాకు ప్రధాన చర్చనీయాంశంగా ఉంది.

రేటింగ్స్ పెంచుకోవడానికి జాతీయ మీడియా ముంబయి సినిమా పరిశ్రమలో జరిగే ప్రతి సంఘటనా ఒక మైలురాయి. గతంలో సుశాంత్ సింగ్ ఆత్మహత్య మూడు నెలలపాటు ఏకధాటిగా అరుపులు, కేకలతో చర్చ నడిపిన అర్లవ్ గోస్వామికి అన్ని కోర్టులూ చివాట్లు పెట్టాయి. సుశాంత్ గర్ల ఫ్రెండ్ వద్ద డ్రగ్స్ లేకపోయినా అరచి అరచి ఆమె అరెస్టు అయ్యేదాకా మీడియా నిద్ర పోలేదు. చివరికి ఏ ఆధారం లేకుండా ఆమెను ఎట్లా అరెస్టు చేశారని కోర్టు గట్టిగా మందలించి ఆమెనూ ఆమె సోదరుడిని నిర్దోషులుగా విడుదల చేశారు. ఇదంతా దేశంలో కోట్ల మంది శ్రామికులు సంచార జాతులయినట్లుగా పిల్లా, మేక సరుకూ సామాన్లతో కాలినడకన వేల వైళ్ల నడిచి స్వంత ఊర్లకు తరలిన సమయంలో జరిగింది. ఆలోచనా రహితంగా చేసిన ధాంబిక నిర్ణయాల ఫలితమిదని ఇంకిత జ్ఞానం ఉన్న ప్రతివారూ చెప్తున్నప్పుడు అసలా

చర్చ నుండి దారి మళ్లించడానికే ఈ సుశాంత్ రియాల గొడవ రచ్చ చేశారని స్పష్టం అవుతునే ఉంది.

ఇక ఇప్పుడు లఖింపూర్ భేరిలో కేంద్ర మంత్రి అజయ్ మిశ్రా కొడుకు ప్రశాంతంగా సాగుతున్న రైతు ఊరేగింపు పై కార్లు పోనిచ్చి ఐదుగురి రైతులను పొట్టన పెట్టుకున్న ఘటన దేశాన్ని దిగ్భ్రాంతికి గురిచేసింది. ఆ మంత్రి



బ్రాహ్మణుడు కాబట్టి రానున్న ఉత్తరప్రదేశ్ ఎన్నికలను దృష్టిలో ఉంచుకుని మోడీ అతన్ని మంత్రివర్గంలో కొనసాగిస్తున్నాడు. రైతులే హింసకు పాల్పడ్డారనే పెంపుడు మీడియా మొరిగినా గానీ రైతుల్ని తొక్కివేస్తున్న వీడియో బయటకు రావడంతో వారినోరు మూతపడింది.

సరిగ్గా అప్పుడే ఆర్యన్ ఖాన్ అరెస్టు జరిగింది. ఒక బీజేపీ కార్యకర్త మోడీతోనూ, మహారాష్ట్ర బీజేపీ నాయకులతోను ఫోటోలు ఫేస్ బుక్ లో పెట్టిన వాడూ అయిన వ్యక్తికి ఎవరో చెబితే ఈ పార్టీ గురించి అతను దాన్ని యన్.సి.బి.కి ఫిర్యాదు చేశారట. అందు మీదట డ్రగ్స్ నివారణ కర్తవ్య నిష్ఠతో వారు అతన్ని మరో ఇటువంటి మంచి పౌరుడిని (ఇతను మలేషియాలో ఉద్యోగాలిప్పిస్తానని జనాన్ని మోసం చేసిన కేసుల్లో ఉన్నవాడు) వెంట బెట్టుకుని దాడికి వెళ్లారు. వీరిద్దరూ ఆర్యన్ ఖాన్ ను పట్టుకుని యన్.సి.బి. కార్యాలయంలోకి తీసుకెళ్ళడం సెల్ఫీలు

దిగడం అవి వైరల్ కావడంతో అసలు కథ గురించి అనుమానాలు వెల్లువెత్తాయి. మంచి పౌరులుగా యన్.సి.బి. విచారణలో సహకరించామని వారు వివరణ ఇచ్చారు.

ఇక ఇంతలో అరెస్టు చేసిన అధికారి వాంబిడే పాతిక కోట్లు లంచం అడిగారని వార్త గుప్పుమంది. సినిమా వారిపై యున్.సి.బి. దాడుల గురించి మాట్లాడుతూ గతంలో ఒక మిత్రుడు “వాళ్లు సినిమా వాళ్లని వారి పర్సనల్ ఏ.టి.ఎం కార్డులా వాడుకుంటున్నారని” వాపోయాడు. ఆర్యన్ ఖాన్ కి బెయిలు రాకపోవడానికి అసలు కారణం ఇప్పటికి గదా తెలిసింది. వాట్సాప్ చాట్ ఏ కేసుకీ సాక్ష్యం కాదు. అయినా బెయిలు ఆపిన కోర్టుల ధోరణి కూడా ప్రశ్నార్థకమే.. అతని పేరు ఖాన్ కావడమూ అతను షారుఖ్ ఖాన్ కొడుకు కావడమే అతని అరెస్టుకి కారణమని బలంగా వాదలున్నాయి. మహారాష్ట్ర ప్రభుత్వం మమ్మల్ని బదనాం చేయడానికే ఇది కేంద్ర ప్రభుత్వం చేసిన కుట్ర అని ప్రకటించడంతో ఇది బీజేపీ - శివసేన, యన్.సి.పి మధ్య యుద్ధంగా మారింది.

3 వేల కిలోల నాణ్యమైన హిరాయన్ కాస్త కల్తి చేస్తే 3 కోట్ల మందిని బానిసల్ని చేయగల 21 వేల కోట్ల విలువగలది. అధానీ అధ్వర్యం నడిచే ముంద్రా రేవులో దొరికితే యన్.సి.బి. కి జాతీయ మీడియాకి నోళ్లు పడిపోయాయి. ఒక్కరంటే ఒక్కరు కూడా ఇంత పెద్ద ఎత్తున డ్రగ్స్ దేశంలోనే కాదు అంతర్జాతీయంగా కూడా దొరికి అరుదైన ఘటన గురించి ప్రశ్నించలేదు. ఈ వార్త సంచలనం సృష్టించలేదు. వీటిపై ఒకటి రెండు ఛానల్స్ లోనూ విస్తృతంగా యూట్యూబ్ లోనూ మాత్రమే చర్చలు జరిగాయి. మీడియా గులామ్ గిరికి ఇది పరాకాష్ఠ.

35 ఏళ్ల క్రితం డ్రగ్స్ తో యుద్ధం కోసం ఏర్పాటు చేసిన యన్.సి.బి ఇప్పటికి వెయ్యి మంది ఉద్యోగస్తులు అన్ని ప్రధాన నగరాల్లో



అఫీసులతో కళకళలాడుతున్నది. వారు సాధించిందేమిటి అనేది మాత్రం ప్రశ్నార్థకమే. అయితే ప్రస్తుత కాలం అన్ని సంస్థల లాగానే యస్.సి.బి. కూడా పూర్తిగా కేంద్ర ప్రభుత్వం చేతిలో అస్త్రంగా మారిందనేది వాస్తవం.

ఆర్థిక పరిస్థితి అస్తవ్యస్తంగా మారింది. నోట్ల రద్దుకు ముందు నుండే ప్రారంభమైన దిగజారుడు కోవిడ్ తో అడుక్కు చేరుకుంది. దానితో హిందీ సినిమా పరిశ్రమ ఐపీఎల్ పై వచ్చే ఆదాయం చాలా కీలకంగా మారింది. కనుకనే లేని కాలంలో అమిత్ షా కొడుకు పై ఐపీఎల్ నిర్వహించాడు అది కూడా పాకిస్తాన్ తో. పాకిస్తాన్ తో ఆట అత్యంతంగా భావోద్వేగాలు రెచ్చగొట్టి ఆదాయాన్నిస్తుంది అనేది ఒక కారణం. రెండోది యు.పి ఎన్నికల నేపథ్యం మరోసారి మైనార్టీలపై దాడికి అవకాశం లభించింది. కరుడుగట్టిన మతోన్మాది యోగికి నిరుద్యోగం నుండి యువత దృష్టి మళ్లించడానికి ఐపీఎల్ ఓటమి బాగా

ఉపయోగపడుతుంది.

ఇక హిందీ సినిమా పరిశ్రమ నుండే లభించే ఆదాయం కీలకంగా మారింది. మహారాష్ట్ర, గుజరాత్ వ్యాపార పరిశ్రమాధిపతుల ఆధిపత్య పోరు ఒక భాగం. పారిశ్రామికంగా ముందున్న మహారాష్ట్ర పై పట్టు కోల్పోవడం బీజేపీ కి పెద్ద దెబ్బ. ఇక మిగిలింది సినీ పరిశ్రమ. దీన్ని యు.పి. కి తరలించాలని యోగి గతంలోనే ఒక రాష్ట్రభక్తి యుతమైన పిలుపునిచ్చాడు. అది పని చేయలేదు. ఇప్పుడు డ్రగ్స్ పేరిట మైనార్టీలకు ఒక హెచ్చరిక.. ఒక అణచివేత ఏక కాలంలో ఇవ్వడానికి జరిగిన ప్రయత్నం ఇది.

ఏ సాక్ష్యాలు లేకుండా 25 రోజులు జైలులో గడిపిన ఆర్యన్ ఖాన్ కు బెయిల్ లభించింది హైకోర్టులో. ఎన్ సి బి వాంబిడేపై అవినీతి ఆరోపణల నుండి అతనికి ఆదేశాలిచ్చిన వారు కూడా కాపాడలేరు. ఆర్యన్ దగ్గర డ్రగ్స్ లేవు. డబ్బు లేదు.

వాట్సాప్ చాట్ ఆధారంగా కాదు. కుట్ర చేశాడనేందుకు ఆధారం లేదు. డ్రగ్స్ అమ్మాదని గానీ అంతర్జాతీయ ముఠాలతో మాట్లాడిన దాఖలాలు లేవు. కానీ ఆర్యన్ జైలు పాలయ్యాడు.

సెలబ్రేటీలు వారి పిల్లల దురలవాట్లను నమ్మడానికి సిద్ధంగా ఉన్న సమాజం ఇప్పుడు మైనార్టీల వ్యసనాలు, దుర్మార్గాలు నమ్మడానికి అవసరమైన కుట్ర, మానసికత కూడా ఏర్పడుతుంది. మీడియా విషాన్ని ఆనందంగా మింగుతున్నది. ఇక పరిశ్రమాధిపతుల ప్రయోజనాల రీత్యా బీజేపీ ఆడుతున్న రాజకీయ క్రీడలో ఎంత మంది ఎన్ని రకాలుగా సమిధలవుతారు? ఎన్ని జాతీయ విచారణా సంస్థలను ఎన్ని అస్త్రాలుగా దుర్వినియోగం చేసి ప్రత్యర్థుల్ని, ప్రతిపక్షాల్ని ప్రశ్నించే వాళ్ళని బంధీలు చేసి బలి చేస్తారో... రానున్న కాలంలో రక్తికట్టే డ్రామా జాతీయ పెంపుడు మీడియాలో వీక్షిద్దాం.

## ప్రభుత్వరంగ బ్యాంకుల ప్రైవేటీకరణ!

ప్రభుత్వరంగ బ్యాంకులను ప్రయివేటీకరించేందుకు ఉద్దేశించిన బిల్లులను పార్లమెంట్ ముందుకు తీసుకొచ్చేందుకు మోడీ ప్రభుత్వం కసరత్తు చేస్తోంది. ఇందుకు సంబంధించి రానున్న పార్లమెంట్ శీతాకాల సమావేశాల్లో బిల్లులను ప్రవేశపెట్టే యోచనలో ఉంది. రెండు ప్రభుత్వరంగ బ్యాంకులను ప్రైవేటీకరించాలనే తన ఎజెండాను పూర్తిచేయాలని లక్ష్యంగా పెట్టుకున్న మోడీ ప్రభుత్వం, రాబోయే పార్లమెంటు శీతాకాల సమావేశాల్లో బ్యాంకింగ్ రెగ్యులేషన్ చట్టం-1949లో సవరణలను ప్రవేశపెట్టే అవకాశం ఉందని విశ్వసనీయ వర్గాల సమాచారం. అలాగే బ్యాంకుల ప్రయివేటీకరణ కోసం బ్యాంకింగ్ కంపెనీల (అక్విజిషన్ అండ్ ట్రాన్స్ ఫర్ ఆఫ్ అండర్ టేకింగ్) చట్టం-1970, బ్యాంకింగ్ కంపెనీల (అక్విజిషన్ అండ్ ట్రాన్స్ ఫర్ ఆఫ్ అండర్ టేకింగ్) చట్టం-1980లో సవరణలు చేస్తామని సంబంధిత వర్గాలు తెలిపాయి. ఈ రెండు

బిల్లులను కూడా శీతాకాల సమావేశాల్లోనే ప్రవేశపెట్టే అవకాశముందని తెలిపారు. ఇందిరా గాంధీ ప్రధానిగా ఉన్న కాలంలో బ్యాంకుల జాతీయీకరణ సమయంలో చేసిన ఈ చట్టాలను మోడీ స్కార్ సవరణలు చేసేందుకు సిద్ధపడింది. ప్రభుత్వరంగ బ్యాంకులను ప్రైవేటీకరించాలంటే ఈ చట్టాల్లో నిబంధనలను సవరించాలి. ఈ సవరణలతో రెండు ప్రభుత్వ రంగ బ్యాంకుల్లో ప్రభుత్వ వాటాను ప్రస్తుతం ఉన్న 51 శాతం నుంచి తగ్గించే అవకాశం ఉంది. అయితే ప్రైవేటీకరించాల్సిన రెండు బ్యాంకులను ప్రభుత్వం ఇంకా గుర్తించలేదు. కనీసం రెండు ప్రభుత్వ రంగ బ్యాంకులను ప్రైవేటీకరించాలని యోచిస్తున్నట్టు ఆర్థిక మంత్రి నిర్మలా సీతారామన్ గతంలోనే చెప్పారు. ప్రయివేటీకరించే బ్యాంకుల్లో ప్రభుత్వ పాత్రను తగ్గించడం ద్వారా కార్పొరేట్ కిందకు తీసుకువస్తాయని ప్రభుత్వ వర్గాలు తెలిపాయి. దీనితో పాటు తాజా మూలధనంతో పాటు విదేశీ పెట్టుబడులు కూడా ఈ ప్రభుత్వ రంగ

బ్యాంకుల్లోకి ఆహ్వానిస్తారని సంబంధిత వర్గాలు తెలిపాయి.

2021-22 కేంద్ర బడ్జెట్ లో సీతారామన్ ఒక ప్రధాన ప్రైవేటీకరణ ఎజెండాను ప్రకటించారు. రెండు ప్రభుత్వరంగ బ్యాంకులు, ఒక సాధారణ బీమా కంపెనీ ప్రయివేటీకరణ చేస్తామని ప్రకటించారు. పెట్టుబడుల ఉపసంహరణ ప్రణాళికల (డిజిన్వెస్ట్ మెంట్ ప్లాన్) కింద ప్రస్తుత ఆర్థిక సంవత్సరంలో లైఫ్ ఇన్సూరెన్స్ కార్పొరేషన్ ఆఫ్ ఇండియా (ఎల్ఐసీ), ఐడీబీఐ బ్యాంక్ లో మిగిలిన వాటా విక్రయాల మెగా ఇనిషియల్ పబ్లిక్ ఆఫరింగ్ (ఐపీఓ) కోసం ప్రభుత్వం నిర్ణయం తీసుకుంది. 2021-22 కాలంలో ప్రభుత్వ రంగ సంస్థలు, ఆర్థిక సంస్థల్లో వాటాలు అమ్మడం ద్వారా ప్రభుత్వం రూ.1.75 లక్షల కోట్లు సేకరించాలని నిర్ణయించింది. అందులో భాగంగానే బ్యాంకుల ప్రైవేటీకరణకు పచ్చ జెండా ఊపింది.



# 'సామాన్యులపై ప్రభావం ఏమిటో చెప్పడం లేదు'

- ప్రొ. బిశ్వజిత్ ధర్

విలువైన ఆస్తులను మానిట్రైజ్ చేస్తే దాని పర్యవసానాలు ఏవిధంగా ఉండబోతున్నాయో సామాన్య ప్రజానీకానికి తెలియజేయడానికి ప్రభుత్వం సిద్ధంగా లేదు. వీటిని ప్రైవేటు రంగానికి అప్పజెప్పే వాళ్ళు వీటిని తమ లాభాల కోసం నడుపుతారే తప్ప ప్రజల ప్రయోజనాల కోసం కాదు. అంటే వీటి చార్జీలు గణనీయంగా పెరుగుతాయి. ఈ ఆస్తులను నిర్మించడం కోసం గతంలో ప్రజలు పన్నుల రూపంలో అదనపు భారం మోశారు. ఇకముందు ప్రైవేటు వ్యక్తుల లాభాల కోసం మరోసారి అదనపు భారాన్ని మోయవలసి వస్తుంది.

మానిట్రైజేషన్ అనే పదాన్ని వాడడం ప్రభుత్వానికి ఇదేమీ మొదటిసారి కాదు. గతంలో ఎయిర్ ఇండియా తదితర ప్రభుత్వ రంగ సంస్థలలో పెట్టుబడులను ఉపసంహరించే ప్రతిపాదనలను చేసినప్పుడు కూడా ఈ పదాన్ని ఉపయోగించారు. అందుచేత ఆస్తుల మానిట్రైజేషన్ అంటే ప్రభుత్వ ఆస్తులను ప్రైవేటీకరించడానికి పెట్టిన మరో పేరు మాత్రమే.

“పని చేస్తున్న” (పర్ఫార్మింగ్)

ఆస్తుల ను బదలాయించడం ద్వారా “నిరర్థకంగా” (ఐడిల్) ఉన్న పెట్టుబడిని విడుదల చేసి ఇతర ప్రాజెక్టుల నిర్మాణానికి వినియోగించి “అదనపు ప్రయోజనాలను పొందుతాం” - ఇది నీతి ఆయోగ్ నివేదిక మానిట్రైజేషన్ గురించి ఇచ్చిన వివరణ.


ఇక్కడ మొదటి సందేహం : పని చేస్తున్న ఆస్తులైతే నిరర్థకంగా ఎలా ఉంటాయి? ఒకవేళ నిరర్థకంగా ఉంటే పని చేస్తున్నట్టు ఎలా ఔతుంది? ఈ రెండింటిలో ఏదో ఒకటే సాధ్యం.

రెండు వరసపర విరుద్ధమైన పదాలను - “పనిచేస్తున్న”, “నిరర్థక” ఒకే వాక్యంలో కలిపి చెప్పడం తప్పుదోవ పట్టించడం కాదా?

రెండో సందేహం : ఈ “అదనపు ప్రయోజనాలు” సామాన్య ప్రజలకు అందుతాయని ఆశించగలమా?

మూడోది : ఇలా టాక్స్ పేయర్ల సొమ్ముతో సమకూరిన ఆస్తులను ప్రైవేటు వారికి అప్పజెప్పే బదులు ఇతర మార్గాల ద్వారా వనరులను సమీకరించడం సాధ్యం కాదా ?

మానిట్రైజేషన్ కోసం కేంద్ర ప్రభుత్వం గుర్తించిన “పని చేస్తున్న” ఆస్తుల్లో 26,700 కి.మీ. జాతీయ రహదారులు, 400 రైల్వే స్టేషన్లు, 90 పాసింజర్ రైళ్ళు, డార్జిలింగ్ హిమాలయన్ రైల్వేతో సహా నాలుగు పర్వత



ప్రాంత రైల్వేలు ఉన్నాయి. ఇవిగాక ప్రభుత్వ రంగంలోని టెలికాం, విద్యుత్ ట్రాన్స్ మిషన్, డిస్ట్రిబ్యూషన్, పెట్రోలియం, పెట్రో ఉత్పత్తులు, సహజవాయువు పైప్ లైన్లు ఉన్నాయి. ఇటువంటి అత్యంత విలువైన జాతి సంపదను ఆ జాబితాలో చేర్చకుంటే ప్రైవేటు కార్పొరేట్లు మానిట్రైజేషన్ వైపు కన్నెత్తి కూడా చూడరు గాక చూడరు.

ఇవన్నీ “నిరర్థక ఆస్తులు” కానే కావు. ఇటువంటి విలువైన ఆస్తులను మానిట్రైజ్ చేస్తే పర్యవసానాలు ఏవిధంగా ఉండబోతున్నాయో సామాన్య ప్రజానీకానికి తెలియజేయడానికి ప్రభుత్వం సిద్ధంగా లేదు. ప్రజలు చెల్లిస్తున్న పన్నుల ద్వారా వచ్చిన ఆదాయంతోనే ఈ ఆస్తులను ప్రభుత్వం సమకూర్చింది. వీటి నిర్వహణలో ప్రజల

ప్రయోజనాలు చాలా ఉన్నాయి. ఇంతవరకూ వీటిని ప్రజల ప్రయోజనాలను దృష్టిలో ఉంచుకుని ప్రభుత్వం నిర్వహించింది. అందుకే వీటి ద్వారా వసూలు చేసే చార్జీలు ప్రజలకు అందుబాటులో ఉండేట్లున్నాయి. ఇక ముందు వీటిని ప్రైవేటు రంగానికి అప్పజెప్పే వాళ్ళు వీటిని తమ లాభాల కోసం నడుపుతారే తప్ప ప్రజల ప్రయోజనాల కోసం కానే కాదు. అంటే వీటి చార్జీలు గణనీయంగా పెరుగుతాయి. ఈ ఆస్తులను నిర్మించడం కోసం గతంలో ప్రజలు పన్నుల రూపంలో అదనపు భారం మోశారు. ఇకముందు ప్రైవేటు వ్యక్తుల లాభాల కోసం మరోసారి అదనపు భారాన్ని మోయవలసి వస్తుంది. ఒకసారి ప్రైవేటు వరం అయ్యాక వీటి ధరలను నియంత్రించే అధికారాన్ని ప్రభుత్వం కోల్పోతుంది. అలా కాకుండా వీటి ధరలను ప్రభుత్వం అప్పుడు కూడా నియంత్రించాలనుకుంటే ఆ మేరకు ప్రభుత్వమే ఆ కంపెనీలకు సబ్సిడీ రూపంలో ముట్టజెప్పవలసి వుంటుంది.

ధిల్లీ అనుభవం ఏమిటి ?

దేశ రాజధాని ధిల్లీలో విద్యుత్ పంపిణీని గతంలో కాంగ్రెస్ హయాంలో ప్రైవేటీకరించారు. ఆ తర్వాత పెరిగిన విద్యుత్ చార్జీలు పేదలే కాకుండా మధ్య తరగతి సైతం మోయలేనంతగా గుదిబండగా మారాయి. అప్పుడు ప్రజలకు చౌకగా విద్యుత్ అందిస్తామని హామీ ఇచ్చి ఆమ్ ఆద్యీ పార్టీ అధికారంలోకి వచ్చింది. విద్యుత్ చార్జీలను తగ్గించింది. ఆ తగ్గించిన మేరకు ప్రైవేటు విద్యుత్ పంపిణీ సంస్థలకు సబ్సిడీ ఇస్తోంది. ఆ సబ్సిడీని ప్రజల నుండి వసూలు చేసిన పన్నుల ద్వారా చెల్లిస్తోంది. ధిల్లీ ప్రజలు పెరిగిన విద్యుత్ చార్జీల రూపంలోనో, కాకుంటే అదనపు పన్నుల రూపంలోనో భారం అదనంగా మోయక తప్పడం లేదు. ప్రైవేటు కంపెనీలు మాత్రం దర్జాగా లాభాలు గుట్టలుగా పోగేసుకుం



టున్నాయి.

**ఆదాయం సమకూర్చుకునే మార్గాలు వేరే లేవా ?**

మన దేశ జీడీపీకి, వసూలు చేసే పన్నులకు మధ్య నిష్పత్తి 2019-20లో 17.4 శాతంగా ఉంది. ఇది ఇతర అభివృద్ధి చెందిన దేశాలతో పోల్చితే చాలా తక్కువ. అందుచేత అదనంగా సంపన్నుల మీద పన్ను పెంచవచ్చు.

అంతేకాదు, ఈ ప్రైవేట్ కంపెనీలు ఎగవేస్తున్న పన్నుల మాటేమిటి ? కంపెనీలకు వస్తున్న లాభాలను, అవి చెల్లిస్తున్న పన్నులను ప్రభుత్వం ప్రచురిస్తున్న గణాంకాల ద్వారా తెలుసుకోవచ్చు. 2005-

2006 లో 40 శాతం ప్రైవేటు కంపెనీలు తమకు ఎటువంటి లాభాలూ రాలేదని ప్రకటించాయి. అదే 2018-19 నాటికి ఏకంగా 51 శాతం కంపెనీలు తమకు ఏ లాభాలూ రావడం లేదని ప్రకటించాయి. కోటి రూపాయలు, లేదా అంతకన్నా తక్కువ లాభాలు వచ్చే కంపెనీల శాతం 2005-2006లో 55గా ఉంది. అది కాస్తా 2018-19 నాటికి 43 శాతానికి పడిపోయింది. అంటే దేశంలోని బడా ప్రైవేటు కంపెనీలు చట్టాల్లోని లోసుగులను ఉపయోగించుకుని తక్కువ లాభాలను చూపిస్తూ పన్నులు చెల్లించకుండా తప్పించుకుంటున్నాయి. ప్రభుత్వం పక్కాగా చట్టాలను రూపొందించి పన్నులను వసూలు చేస్తే అదనపు ఆదాయం

సమకూరుతుంది. మరి ఎందుకు ఆ పని చేయలేకపోతున్నారు ?

అంతే కాదు, ప్రభుత్వ రంగ సంస్థల అసమర్థత గురించి నీతి ఆయోగ్ పదే పదే మాట్లాడుతూ ఉంటుంది. కానీ వాస్తవం వేరు. బడా ప్రైవేటు కంపెనీల్లో నష్టాల్లో నడుస్తున్నవి 51 శాతం. అదే ప్రభుత్వ రంగ సంస్థల్లో నష్టాల్లో నడుస్తున్నవి 28 శాతం. ఎవరి సామర్థ్యం ఎక్కువ? ప్రభుత్వ రంగాన్ని ప్రైవేటు పరం చేస్తే పెరిగేవి లాభాలా? నష్టాలా? ఈ మాత్రం ఆలోచించలేక పోతోందా ఈ ప్రభుత్వం?

(వ్యాసకర్త - జెఎన్ఎం 'సెంటర్ ఫర్ ఎకనామిక్ స్టడీస్' లో ప్రొఫెసర్)

## ప్రైవేటుకు ఐదు రైల్వే స్టేషన్లు!

రైల్వే ఆస్తుల విక్రయాన్ని మోడీ ప్రభుత్వం వేగవంతం చేసింది. నేషనల్ అసెట్ మానిటైజేషన్ పైప్లైన్ (ఎన్ఎంపీ)లో భాగంగా రూ.17,810 కోట్ల విలువ చేసే రైల్వే ఆస్తులను అమ్మకానికి పెడుతున్న విషయం తెలిసిందే. ఇందులో భాగంగా రైల్వే స్టేషన్లను ప్రయివేటీకరిస్తోంది. అమ్మకానికి 12 స్టేషన్లను ప్రతిపాదించగా అందులో 5 స్టేషన్ల విక్రయ కసరత్తు తుది దశలో ఉందని క్యాబినెట్ సెక్రటరీ రాజీవ్ గౌబ్ తెలిపారు. దీనిపై ఇటీవల రెండు రోజుల పాటు సమీక్ష జరిగిందన్నారు. తొలుత మూడు స్టేషన్లను ప్రభుత్వ ప్రయివేటు భాగస్వామ్య పద్ధతిలో నిర్వహించడానికి ప్రతిపాదనలు రూపొందించారన్నారు.

ఈ ప్రక్రియ ఇతర స్టేషన్లకు సంబంధించి వివిధ దశల్లో ఉందన్నారు. సెప్టెంబర్ 30 నాటికి లావాదేవీల అద్వైజర్ నియామక సమాచారాన్ని వెల్లడించే అవకాశం ఉందన్నారు. ప్రస్తుత ఆర్థిక సంవత్సరం ముగింపు నాటికే బిడ్డింగ్ ప్రక్రియ పూర్తి కానుందని సెక్రటరీ గ్రూపునకు రైల్వే బోర్డు చైర్మన్, సీఈఓ సమాచారం ఇచ్చారు. లావాదేవీల అద్వైజర్ నియామకం ప్రక్రియపై కసరత్తు జరుగుతుందన్నారు. రైల్వే ఆస్తుల మానిటైజేషన్కు సంబంధించి నవంబర్ కల్లా స్పష్టత రానుందన్నారు. ప్రభుత్వరంగ సంస్థలకు సంబంధించిన రూ.6 లక్షల కోట్ల విలువ చేసే ఆస్తులను ప్రైవేటు, కార్పొరేట్ శక్తులకు విక్రయించాలని మోడీ సర్కార్ మానిటైజేషన్ ప్లాన్లో పేర్కొన్న విషయం తెలిసిందే. వచ్చే నాలుగేళ్లలో ఈ ఆస్తులను అమ్మాలని లక్ష్యంగా పెట్టుకున్నది. ఇందులో రోడ్లు, రైల్వే, విద్యుత్, ఆయిల్ అండ్ గ్యాస్ పైపులైన్లు, టెలికం సంస్థల ఆస్తులు ఉన్నాయి. వీటిలో రోడ్లు, రైల్వేలకు సంబంధించిన ఆస్తుల విలువనే 52 శాతంగా ఉన్నది.

## ఆర్డినెన్స్ ఫ్యాక్టరీ బోర్డ్ రద్దు

ఆర్డినెన్స్ ఫ్యాక్టరీ కార్మికులు ఆందోళన చెందినట్లుగానే ఆర్డినెన్స్ బోర్డ్ను కేంద్రం రద్దు చేసింది. అంతేకాదు, దేశవ్యాప్తంగా వివిధ నగరాల్లోని ఫ్యాక్టరీ ఆస్తుల్ని, అందులో పనిచేస్తున్న సిబ్బందిని ఏడు ప్రభుత్వ కంపెనీల్లో విలీనం చేస్తున్నామని, ఈ ఆదేశాలు అక్టోబరు 1 నుంచి అమల్లోకి వస్తున్నాయని కేంద్రం ప్రకటించింది. రక్షణ విభాగాల తయారీలో అత్యంత కీలకమైన ఆర్డినెన్స్ ఫ్యాక్టరీ విషయంలో కేంద్రం నిర్ణయాలను కార్మికులు, ఇతర ఉద్యోగులు తీవ్రంగా వ్యతిరేకిస్తున్నారు. రక్షణరంగంలో కీలకమైన ఆర్డినెన్స్ను ప్రయివేటీకరణ దిశగా తీసుకెళ్లేందుకు కేంద్రం యత్నిస్తోందని కార్మికసంఘాలు ఆక్షేపిస్తున్నాయి.

'దేశ వ్యాప్తంగా ఆర్డినెన్స్ ఫ్యాక్టరీ 41 యూనిట్లకు సంబంధించి నిర్వహణ, నియంత్రణ, ఆపరేషన్స్, మెయింటెనెన్స్లపై కేంద్ర నిర్ణయాలు అక్టోబర్ 1 నుంచి అమల్లోకి వస్తున్నాయి. ప్రొడక్షన్, నాన్ ప్రొడక్షన్ యూనిట్లన్నింటినీ ఏడు కేంద్ర ప్రభుత్వ కంపెనీల్లో విలీనం చేస్తున్నాం' అని కేంద్రం ప్రకటించింది. దేశ త్రివిధ దళాలకు అవసరమయ్యే మందుగుండు సామాగ్రి, ఆయుధాలు, వాహనాలు సైనికులకు దుస్తులు, పరికరాలు, అధునాతన తుపాకులు మొదలైనవి ఆర్డినెన్స్ ఫ్యాక్టరీలే ఉత్పత్తి చేస్తున్నాయి. ఈ ఫ్యాక్టరీల్లో పనిచేసే కార్మికులు, ఉద్యోగులందరినీ కొత్తగా ఏర్పాటుచేసిన 'డిఫెన్స్ పబ్లిక్ సెక్టార్ యూనిట్స్' విభాగాల్లో విలీనం చేస్తున్నామని తాజా ప్రకటనలో కేంద్రం పేర్కొంది.





# ఆకలి కాలమానాలు - ఆర్థిక విధానాలు

- కొండూరి వీరయ్య

**తూ**ర్పున ఉదయించిన సూర్యుడు పూర్వార్థ గోళాన్ని కవించి నవ్వించి అలరించి అల్లాడించి పశ్చిమార్థగోళంలో తన వంతు కర్తవ్య నిర్వహణకు సిద్ధమయ్యే సమయానికి భూమ్మీద పుట్టిన ప్రతి పదిమందిలో ఏడుగురు మోకాళ్లు డొక్కల్లో కుక్కుకుని నిద్రకు సిద్ధమవుతున్నారు.

భారతదేశంలో పరిస్థితి మరీ ఆందోళనకరంగా ఉంది. 2021లో ప్రపంచంలోని 116 దేశాల్లో ఆకలిగొన్న వారి స్థితిని అర్థం చేసుకునేందుకు రూపొందించిన ప్రపంచ ఆకలి సూచికలో భారతదేశం 101 వ స్థానంలో నిలిచింది.

యథా ప్రకారంగా మోడీ ప్రభుత్వాన్ని అభాసుపాలు చేయటానికి అంతర్జాతీయ సమాజం కుట్రపన్నిందన్నది మోడీ వంది మాగధుల వాదన. దీనికి భిన్నంగా మోడీ పాలనలో దేశంలో ఆకలిగొన్న కడుపులు, అర్థాంతరంగా అనువులు బాస్తన్న పసికందుల సంఖ్య పెరిగిందన్నది స్వతంత్ర విశ్లేషకులు, వ్యాఖ్యాతలు, ఆర్థిక పరిశీలకుల వాదన.

ప్రపంచం చాలా అభివృద్ధి అయ్యింది. ప్రపంచాన్ని అర్థం చేసుకోవడానికి ఎన్నో కొత్త కొత్త మార్గాలు ముందుకొస్తున్నాయి. కొన్ని ఆమూర్త రూపంలో ఉండే శాస్త్రవిజ్ఞానాలు అయితే ఈ ఆమూర్త రూపాలకు రంగు, రుచి, కండ నింపి చూపించే కొలమానాలు రూపొందించే స్థాయికి గణాంక శాస్త్రం, కంప్యూటర్ ఆధారిత సిమ్యులేషన్ మోడల్స్ తయారయ్యాయి. కొన్ని సందర్భాల్లో

పాలకులు జనం నుండి దాయాలను కుంటున్న విషమ పరిస్థితులను కూడా ఈ ఆధునిక సాంకేతిక పరిజ్ఞానం, సామర్థ్యం నగ్నంగా ప్రజల ముందుంచుతోంది.

ప్రజల ఆకలిని కొలిచే కొలమానం మరోసారి ప్రపంచం నివ్వెరపోయే వాస్తవాలు ప్రపంచం ముందుంచింది. 116 దేశాల్లో ప్రజలు కడుపు నింపుకోవటానికి పడుతున్న పాట్లు, అర్థాకలి, అర్థాయుష్షులో పట్టుమని పదేళ్లు కూడా నిండకుండానే కొండెక్కుతున్న పసిపిల్లల జీవితాల గురించి ఈ నివేదిక వెల్లడించిన వివరాలు మనసు, మానవత్వం అంటూ ఉన్న వాళ్లను ఉక్కిరిబిక్కిరి చేసి ఊపిరాడనీయకుండా చేసేవిగా ఉన్నాయి.

ఈ వాదన ప్రతివాదనల్లో వాస్తవం మరుగున పడుతోంది. అసలు ఆకలి ఏమిటి, ఆకలి సూచిక ఏమిటి, దాన్ని ఎలా కొలుస్తారు, ఈ కొలమానాలను ఎలా అర్థం చేసుకోవాలి అన్న ప్రశ్నలు ప్రజల దృష్టికి రాకుండా తెలిసీ పాలకపక్ష ప్రసార మాధ్యమాలు, తెలిక ప్రత్యామ్నాయ మాధ్యమాలు చేస్తున్నాయి. అందుకే ఆకలి కొలమానాల అంకెలు, శాతాలు, స్థానాల్లో దాగి ఉన్న మతలబులను విడమర్చి చెప్పేందుకే ఈ ప్రయత్నం.

## ఆకలి అంటే ఏమిటి?

ఆకలి అంటే కడుపు 'నిండటం, నింపుకోవడమే కాదు. అలా నిండిన కడుపుకు కావల్సినంత పౌష్టికాహారాన్ని అందించలేకపోవటం కూడా. దీన్నే విధాన పరిభాషలో శరీరాన్ని ఆరోగ్యంగా

ఉంచటానికి కావల్సినన్ని కిలోకెలోరీల ఆహారాన్ని తీసుకోలేని స్థితి అని నిర్వచిస్తారు. ఐక్యరాజ్యసమితి ఆధ్వర్యంలో పని చేసే ప్రపంచ ఆహార సంస్థ విశ్లేషణ ప్రకారం ఓ మనిషి వయసు, రోజువారీ చేసే శారీరక, మేధో శ్రమ అవసరాలకు తగ్గట్లు శక్తిని అందించేలా ఆహారం తీసుకోలేకపోతే అటువంటి వ్యక్తి ఆకలితో ఉన్నాడని నిర్ధారించాల్సి ఉంటుందని తీర్మానించింది.

పౌష్టికాహార కొరత అంటే ఆకలి తీర్చే స్థాయిలో ఆహార లభ్యత లేకపోవటం మాత్రమే కాదు. తీసుకునే ఆహారంలో మనిషి ఆరోగ్యంగా ఉండటానికి కావల్సిన శక్తి, ప్రోటీన్లు, అవసరమైన విటమిన్లు, ఖనిజాలు లోపం కూడా. అంటే మోతాదు లేదా నాణ్యత విషయంలో కావల్సి నంత ఆహారం ప్రజలకు అందుబాటులో లేకపోవటం.

పౌష్టికాహార లోపం అంటే అసరమైనంత ఆహారాన్ని తీసుకోలేక పోవటం ఒక్కటే కాదు. అవసరం లేని ఆహారాన్ని తీసుకోవటం కూడా. అంటే పౌష్టికాహారం కొరతతో పాటు సరైన సమయంలో సరైన మోతాదు లో ఆహారం తీసుకోలేకపోవటం కూడా.

## ప్రపంచ ఆకలి కొలమానం అంటే ఏమిటి?

అంతర్జాతీయ, ప్రాంతీయ, జాతీయ స్థాయిల్లో ఆకలిగొన్న ప్రజల మోతాదును కొలిచేందుకు రూపొందించిన సూచికే ప్రపంచ ఆకలి కొలమానం. ఏటా ఆకలి నియంత్రణ, నిర్మూలనలో వివిధ దేశాల పురోగతిని అంచనా వేసేందుకు ఈ సూచిక



కీలకమైన సాధనంగా ఉపయోగపడుతుంది. ఈ నివేదిక ద్వారా వివిధ దేశాలు ఆహార భద్రత కల్పించే దిశగా తీసుకోవాల్సిన విధాన నిర్ణయాల దిశగా ప్రభుత్వాలను ప్రేరేపిస్తుంది.

### ప్రపంచ ఆకలి కొలమానం లెక్కించేది ఎలా?

ప్రపంచ ఆకలి కొలమానాన్ని లెక్కించే మూడు దశల్లోనూ ఉపయోగించే సమాచారం వివిధ మార్గాల్లో, మాధ్యమాల ద్వారా సేకరిస్తారు. మొదటిది ఆహారం కొరత, నాణ్యత, లభ్యత గురించి. ఒక్కో దేశానికీ నాలుగు అంశాలకు సంబంధించిన సమాచారాన్ని క్రోడీకరించి విశ్లేషిస్తారు.

తగినంత ఆహారం తీసుకోలేక పోవటం మొత్తం దేశ జనాభాలో పైన చెప్పిన పద్ధతుల్లో మనిషి ఆరోగ్యంగా బతకటానికి కావల్సినంత మోతాదులో ఆహారాన్ని తీసుకోలేకపోతున్న జనాభా మోతాదు ఎంత శాతం ఉన్నారో అన్నది ఆకలి కొలమానానికి ఓ ముఖ్యమైన పునాది.

**వృథా అవుతున్న బాల్యం :** ఐదేళ్ల లోపు బాల బాలికలు వయసుకు తగ్గ ఎత్తు, బరువు, లేకపోవడం.

**ఎదుగుదల మాంద్యం :** బాలల్లో వయసుకు తగ్గ ఎత్తు లేకపోవడం, తీవ్రమైన పౌష్టికాహార కొరతను అనుభవిస్తున్న వారి మోతాదు.

**శిశు మరణాలు :** ఐదేళ్లలోపు పిల్లల మరణాల మోతాదు.

**ప్రపంచ ఆకలి కొలమానానికి రెండో ప్రాతిపదిక :** పైన ప్రస్తావించిన నాలుగు అంశాలకు ఒక్కోదానికి వంద పాయింట్లు చొప్పున కేటాయించి వాటి సగటు లెక్కను నమోదు చేయటం రెండో ప్రాతిపదిక.

ఈ రెండు పద్ధతుల్లో లెక్కించిన మోతాదుల సగటు ఒక్కో దేశానికి లెక్కించి పాయింట్లు నిర్ధారించటం ఈ క్రమంలో

మూడో దశ. ఆయా దేశాల్లోని ప్రజల్లో ఎంత మంది అర్థాకలితో, అల్పాహారంతోనూ బతుకు బండి లాగిస్తున్నారో తెలుసుకునేందుకు ఇంత సంక్లిష్టమైన గణాంకాల సేకరణ, విశ్లేషణ, మదింపు జరుగుతుంది.

అయితే ఆయా దేశాలకు సంబంధించిన ఇన్ని కోణాల్లో సమాచారాన్ని ఎలా సేకరిస్తారు అన్నది మరో ప్రశ్న. ప్రధానంగా ఐక్యరాజ్యసమితి, దాని అనుబంధ అంగాలు, ప్రపంచ బ్యాంకు, శిశుమరణాల నియంత్రణ కోసం ఏర్పాటు చేసిన ఐక్యరాజ్యసమితి అధ్యయన బృందం, యునిసెఫ్, ప్రపంచ ఆరోగ్య సంస్థ, భౌగోళిక ఆరోగ్య సర్వే, క్లస్టర్ సర్వేలు వంటి అనేక మార్గాలు, మాధ్యమాల ద్వారా దేశాలకు సంబంధించిన సమాచారం సేకరిస్తారు.

### 2021 ఆకలి కొలమానం 2021 నాటి స్థితినే సూచిస్తుందా?

ఈ సంవత్సరానికి సంబంధించిన ఆకలి కొలమానంలో ఆయా దేశాలు ఏ స్థానాల్లో నిలిచాయి అని మనం పై పద్ధతిలో నిర్ధారిస్తున్నాం. అంటే ఈ నిర్ధారణకు పునాదిగా ఉన్న సమాచారం ఈ సంవత్సరానికి సంబంధించినదేనా అన్న ప్రశ్న ముందుకొస్తుంది. కాదు. ఉదాహరణకు భారతదేశానికి సంబంధించిన 2021 ఆకలి కొలమానం తయారు చేయాలంటే 2018-2020 కాలానికి సంబంధించి నాణ్యమైన ఆహారం తీసుకోలేని జనాభా వివరాలు, 2016-2020 కాలానికి చెందిన వృథా అవుతున్న బాల్యం గురించిన వివరాలు, 2019కి చెందిన శిశుమరణాల రేటు ప్రామాణికంగా తీసుకుంటారు. అంటే ఈ సంవత్సరం కొలమానంలో మన దేశం స్థాయి, స్థానం గురించి అర్థం చేసుకోవాలంటే దాదాపు ఐదేళ్ల ముందు నుంచీ ఈ అంశాలకు సంబంధించిన వివరాలు పునాదిగా ఉంటాయి.

**ప్రపంచం ఆకలిని ఎందుకు లెక్కిస్తుంది?**

అర్థగంటలో అంతరిక్షానికి పోయి

రాగలిన సామర్థ్యం ఉన్న ప్రపంచం, ఫోన్లో ఆర్డర్ చేసుకోవడానికి వీలైనంత దగ్గర్లో రుచికరంగా తయారైన వంటకాలు ఓ వైపున, టన్నుల కొద్దీ వృథా అవుతున్న వండిన ఆహారం మరోవైపున ఉన్న 21వ శతాబ్దంలో ఇంకా దేశాలు ఆకలి కడుపులను లెక్కించేందుకు ఎందుకు ప్రయత్నం చేస్తున్నాయి అన్నది ఓ ముఖ్యమైన ప్రశ్న. ప్రపంచ దేశాలు అనుసరిస్తున్న ఆర్థిక విధానాలు గత నాలుగైదు దశాబ్దాల్లో కొత్త రూపం, సారం అంది వుచ్చుకున్నాయి.

రెండో ప్రపంచ యుద్ధానంతరం ఆర్థిక విధానాల నిర్దిష్ట లక్ష్యం ప్రజల జీవన ప్రమాణాలు పెంచడం. ప్రజల దైనందిన జీవితంలో ఎదుర్కొంటున్న ఆకలి దప్పులను దూరం చేయడానికి ప్రభుత్వాలు విధానాలు రూపొందించేవి. కానీ నేటి పరిస్థితి దీనికి భిన్నమైనది. ప్రభుత్వ విధానాల లక్ష్యం, దశ, దిశ మారాయి. ప్రజల జీవన స్థితిగుతులు మెరుగుపర్చటం కంటే ఆర్థిక వ్యవస్థను పరుగులు తీయించడం లక్ష్యంగా విధానాలు రూపొందిస్తున్నాయి ప్రభుత్వాలు.

అభివృద్ధి అంటే ఏడాది చివర ఆర్థిక వ్యవస్థలో క్రియాశీల పాత్ర పోషించే కంపెనీల లాభాలు పెరిగేందుకు కావల్సిన విధానమే అన్నది కొంతకాలంగా రివాజుగా మారింది. దీన్నే సంస్కరణలు అని కూడా చెప్పుకుంటూ ఉంటాం. నిజానికి ఉన్న పరిస్థితి నుండి మెరుగైన పరిస్థితికి చేరడాన్ని సంస్కరణ అనే సానుకూల అర్థంలో వాడుతూ ఉంటాం. ఇది వాస్తవమే, కానీ ఎవరి ఎదుగుదల? నిన్నటి కంటే నేడు, నేటి కంటే రేపు మెరుగ్గా ఉంటుంది అన్నది ఇక్కడ కీలకం. సంపన్న వర్గానికి దక్కే లాభాల రేటు పెంచేందుకు మార్గాలు వెతకడాన్నే సంస్కరణగా చెబుతున్నాం.

కానీ ఈ సంస్కరణలు సాధారణ ప్రజల దైనందిన జీవితంలో సాపేక్ష ఎదుగుదల, నిలకడైన ఎదుగుదలకు పునాదులు వేయడం లేదు. ప్రజల దైనందిన జీవితంలో మెరుగుదల ప్రభుత్వ నివేదికల లెక్కల్లో



మాత్రమే కనిపిస్తుంది. నిజ జీవితంలో బతుకు భారతమవుతోంది. సోకాల్డ్ సంస్కరణలు ప్రజలకు చూపించిన స్వర్గాన్ని చేతికందేంత దూరంలోకి తేవడంలో విఫల మయ్యాయన్న విషయం పాలకవర్గానికి తెలుసు.

అయినా ఈ సంస్కరణలతో ఏదో ఊడి పడుతుంది, ఒరగబెడుతుంది అన్న నమ్మకం కలిగించేందుకు తరచూ అంతర్జాతీయ సంస్థలు కొన్ని గణాంకాలు వెదజల్లుతూ ఉంటాయి. ప్రపంచంలో రోజుకు ఓ డాలరు ఆదాయం సంపాదించే పేదల శాతం, ఒకటిన్నర డాలర్ల ఆదాయం సంపాదించే పేదల శాతం, రెండు డాలర్ల ఆదాయాన్ని సంపాదించే పేదల శాతం అంటూ లెక్కలు జారీ అవుతాయి. వీటన్నింటి ఫలితం ఒక్కటే. దారి, తీరు మారిన ఆర్థిక విధానాలు, సో కాల్డ్ సంస్కరణల వలన ప్రజల జీవితాలు మెరుగుపడుతున్నాయని నమ్మించే ప్రయత్నంలో విరామం లేకుండా పాలక పక్ష మేధావులు చేసే కృషిలో భాగమే ఈ కసరత్తులన్నీ.

అయితే ఇక్కడ మరో విషయాన్ని కూడా గమనంలో పెట్టుకోవాలి. ఇటువంటి కసరత్తు వలన పాలకవర్గం ఎంతగా దాచిపెడదామనుకుంటున్నా దాచిపెట్టలేని వాస్తవాలు ప్రజల దృష్టికి వస్తాయి. పాలకపక్ష మేధావులు కుమ్మరిస్తున్న ఈ సమచారాన్నే సరైన రీతిలో విశ్లేషించి పాలకవర్గ విధానాల వైఫల్యాన్ని ప్రత్యా

మ్నాయ మేధావులు, ప్రజాపక్ష మేధావులు ప్రజలముందుంచడానికి ఉపయోగించాలి. ఈ కోవలోనే ప్రపంచ ఆకలి కొలమానాన్ని కూడా చూడాలి.

### ఆకలి - ఆర్థిక విధానం

ఆకలి ఎవరికి వారు కొని తెచ్చుకునేది కాదు. ఆకలికి కూడా ఓ సామాజిక ఆర్థిక నేపథ్యం ఉంటుంది. భారతదేశం వరకే చూద్దాం. 2021 ఆర్థిక సర్వేలో పేర్కొన్న వివరాలు ఇవి. 2016 నాటికి తలసరి ఆహార ధాన్యాల లభ్యత 177.7 కిలోలు ఉంటే 2020 నాటికి 187.1 కిలోలకు పెరిగింది. 2016 నుండి 2020 మధ్య కాలంలో దేశంలో పండిన, దిగుమతి చేసుకున్న వరి, గోధుమ, పప్పు ధాన్యాలు, ఇతర ఆహార ధాన్యాలు దేశంలోని మొత్తం జనాభాకు పంచితే 2016లో మనిషి ఏడాదికి 177.7 కిలోలు దొరికితే 2020 నాటికి మరో పది కిలోలు పెరిగి 187.1 కిలోలు దొరుకుతోంది.

ఇదే ఆర్థిక సర్వేలో చెప్పిన మరో ప్రమాణాన్ని కూడా చూద్దాం. 1951లో అంటే దేశానికి స్వాతంత్ర్యం వచ్చిన కొత్తలో ప్రజా పంపిణీ వ్యవస్థ ద్వారా పంపిణీ చేయటానికి 80 లక్షల టన్నుల ఆహార ధాన్యాలు అందుబాటులో ఉంటే 2020 నాటికి నాలుగు కోట్ల టన్నుల ఆహార ధాన్యాలు అందుబాటులో ఉన్నాయి. మరి మనిషి తినడానికి కావల్సినన్ని ఆహార ధాన్యాలు గోదాముల నిండా ఉన్నప్పుడు,

ఈ దేశం ఆకలి కొలమానంలో ఎందుకు అవమానకర స్థానంలో నిలిచింది అన్నది దేశభక్తులంతా వేసుకోవాల్సిన ప్రశ్న.

ఇక్కడే ప్రభుత్వం, దాని విధానాలు, నిబద్ధత చర్చకు వస్తాయి. మన దేశంలో కూడా దారి తప్పిన విధానాలే అమల్లో ఉంటున్నాయి కాబట్టి గోదాముల్లో ధాన్యం మూటలు కుప్పలు తెప్పలుగా పోగుపడుతున్నా, ఆకలి మంటలు చల్లారడం లేదు. కనీసం అంతర్జాతీయంగా దేశం ప్రతిష్ఠ మంటగలుస్తుందన్న విషయం గుర్తించిన తర్వాత కూడా గోదాముల్లో ఎలుకలకు తిండిపెడుతున్న ధాన్యం ఆ ధాన్యాన్ని పండించిన కష్టజీవుల కడుపు నింపడానికి ప్రభుత్వం సిద్ధం కాకపోవటాన్ని ఏమనాలి?

దీనికి ప్రభుత్వాల ప్రాధాన్యతలు, ఆ ప్రాధాన్యతలకు పునాదిగా ఉన్న వర్గ దృక్పథమే కారణమని అమర్త్యసేన్ 1980 దశకంలోనే సోదాహరణంగా వివరించారు. చంద్రగుప్త మౌర్యుడికి ఆర్థిక మంత్రిగా పని చేసిన కౌటిల్యుడు దేశంలో ఆకలి, పేదరికం, కరువు, కాటకాలు నివారించాల్సిన బాధ్యత గుర్తు చేస్తూ రాశాడు. మరి గతాన్ని తవ్వి నెత్తికెత్తుకుని అదే ఘనమని ఊరేగుతున్న నేటి ప్రభుత్వం, దాని కొమ్ము కాస్తున్న మేధావులు కౌటిల్యుడి ఘాత్రమైనా ఆలోచించేలేకపోతున్నారు. అంధత్వం శారీరక వైకల్యం కాదు. మానసిక వైకల్యం అన్న మాటలకు అర్థం ఇదేనేమో... !



కాకినాడలో అంగన్వాడీ వర్కర్స్ అండ్ హెల్పర్స్ కు విద్యా వైజ్ఞానిక శిక్షణా తరగతుల్లో బోధిస్తున్న రాష్ట్ర అధ్యక్షురాలు జి.బేబిరాణి



# ఉద్యమ వార్తలు


ఈఎస్ఐ హాస్పిటల్స్ లో పేషెంట్లకు మందులు ఇవ్వాలని, ఖాళీ పోస్టులు భర్తీ చేయాలని డిమాండ్ చేస్తూ విజయవాడ సత్యనారాయణ పురంలో ఈఎస్ఐ హాస్పిటల్ వద్ద ఎ.పి.మున్సిపల్ వర్క్స్ &

వీఆర్ఎల సమస్యలు పరిష్కరించాలని కోరుతూ శ్రీకాకుళం జిల్లా కలెక్టరేట్ వద్ద రాష్ట్ర ఉప ముఖ్యమంత్రి, రెవెన్యూశాఖ మంత్రి శ్రీ ధర్మాన కృష్ణదాస్ కు వినతిపత్రం అందజేస్తున్న గ్రామ రెవెన్యూ సహాయకుల సంఘము (వీఆర్ఎ) రాష్ట్ర అధ్యక్ష, ప్రధాన కార్యదర్శులు



ఎంప్లాయిస్ యూనియన్ ఆధ్వర్యంలో జరిగిన ధర్మానద్దేశించి మాట్లాడుతున్న రాష్ట్ర ప్రధాన కార్యదర్శి కె.ఉమామహేశ్వరరావు.

ఎన్.పెద్దన్న, యం.బాలకాశి, సీఐటీయూ శ్రీకాకుళం జిల్లా ప్రధాన కార్యదర్శి పి.తేజేశ్వరరావు, వీఆర్ఎ సంఘము శ్రీకాకుళం జిల్లా ప్రధాన కార్యదర్శి వై.అప్పలస్వామి, జిల్లా గౌరవాధ్యక్షులు అల్లు సత్యనారాయణ, కోశాధికారి వై.ప్రసాదరావు తదితరులు పాల్గొన్నారు.



విద్యుత్ ప్రైవేటీకరణను అడ్డుకుందాం - ఉపాధి, ఉద్యోగాలను కాపాడుకుందాం  
నెల్లూరు జిల్లా సదస్సులో ప్రసంగిస్తున్న యం.బాలకాశి




మధ్యాహ్న భోజన కార్మికులు ఓజిలీ రమణమ్మను తొలగించి నందుకు నాయుడుపేట ఆర్డీవో కార్యాలయం వద్ద ధర్నా



కడియం పేపర్ మిల్లు కార్మికులకు వేతన ఒప్పందం వెంటనే పూర్తిచేయాలని, తగిన ఆదేశాలివ్వాలని కార్మికశాఖా మంత్రి జయరామ్ కు వినతిపత్రం ఇచ్చిన సిఐటీయూ నాయకులు.



## ఎగుమతి కూలి రేట్లు మరియు ఇన్సూరెన్స్ కారకు బేవరేజీస్ హమాలీల ధర్మా



### కేజీబీవీ కళాశాల పోస్ట్ గ్రాడ్యుయేట్ టీచర్స్ రాష్ట్ర సదస్సు

ఆంధ్రప్రదేశ్ కేజీబీవీ కళాశాల పోస్ట్ గ్రాడ్యుయేట్ టీచర్స్ రాష్ట్ర సదస్సు విజయ వాడ ఎం.బి.విజ్ఞాన కేంద్రంలో జరిగింది. ఈ సమావేశంలో ముఖ్య అతిథులుగా పీడీఎఫ్ ఎమ్మెల్యేలు కె.ఎస్.లక్ష్మణరావు, షేక్ సాబ్బి ప్రసంగించారు. పీజీటీల సమస్యల పరిష్కారం కోసం పీడీఎఫ్ ఎమ్మెల్యేలు కృషి చేస్తామని తెలియచేశారు.


ఈ సందర్భంలో సమగ్రశిక్షా, కే.జి.బి.వి.ల్లో పనిచేస్తున్న సకల ఉద్యోగులకు వేతనాలు పెంచాలని, ఉద్యోగ భద్రత కల్పించాలని ప్రభుత్వాన్ని పీడీఎఫ్ ఎమ్మెల్యేలు డిమాండ్ చేశారు. ఈ కార్యక్రమంలో ఏపీ సమగ్ర శిక్షా కాంట్రాక్టు, ఔట్ సోర్సింగ్ ఎంప్లాయిస్ ఫెడరేషన్ జేఏసీ రాష్ట్ర అధ్యక్షుడు ఎం.బాలకాశి, రాష్ట్ర ఉపాధ్యక్షులు కె.విజయ్ పాల్గొన్నారు. బాలకాశి మాట్లాడుతూ వేతనాల పెంపు, ఉద్యోగ భద్రత కోసం అందరం ఐక్య పోరాటానికి సిద్ధం కావాలని పిలుపు నిచ్చారు. పెరిగిన నిత్యావసర ధరలతో ఉద్యోగుల జీవనం ఇబ్బందిలో పడింది. ప్రభుత్వం తక్షణమే స్పందించి వేతనాలు పెంచాలని డిమాండ్ చేశారు. విజయ్ మాట్లాడుతూ ఐక్యపోరు వైపు అందరూ ఆలోచించాలని విజ్ఞప్తి చేశారు. ఈ కార్యక్రమంలో అన్ని జిల్లాల పీజీటీలు పాల్గొన్నారు.



మధ్యాహ్నం భోజన పథకం కార్మికుల సమస్యలు పరిష్కారం చేయాలని ఎస్.కోట మండలం విజయనగరం జిల్లాలో ధర్మా చేశాము. ఎమ్.ఈ.ఓ.కి వినతిపత్రం ఇచ్చాము.

### రైల్వే న్యూ కోచ్ కేర్ సెంటర్ ఎస్.సి.సి.బి గ్రూప్ కార్మికులను వెంటనే విధుల్లోకి తీసుకోవాలని ధర్మా

రైల్వే న్యూ కోచ్ కేర్ సెంటర్ లో క్లీనర్లుగా బి గ్రూప్ లో పని చేస్తున్న 70 మంది కార్మికులను రైల్వే యాజమాన్యం



తక్షణమే విధుల్లోకి తీసుకోవాలని రైల్వే కాంట్రాక్టు వర్కర్స్ యూనియన్ సిబిటియు డిమాండ్ చేస్తుంది. వి.వి.ఎల్.నరసిం హులు మాట్లాడుతూ కాంట్రాక్టర్ గడువు ముగిసిందని కార్మికులకు పనులు లేకుండా చేయడం సమంజసం కాదన్నారు. గత 13 సంవత్సరాలుగా ఈ 70 మంది కార్మికులు ఇక్కడే పని చేస్తున్నారన్నారు.




## మున్సిపల్ రంగంలో పనిచేస్తున్న వారికి వేతనే కమిటీ సిఫార్సులు అమలు చేయాలి

మున్సిపల్ రంగంలోని పర్మినెంట్ ఉద్యోగులతో పాటు పారిశుధ్య, ఇంజనీరింగ్, ఎన్.ఎం.ఆర్. స్కూల్ స్వీపర్స్ గా పని చేస్తున్న కాంట్రాక్టు, ఔట్ సోర్సింగ్

అనంతపురం సిఐటియు ఆఫీసులో కె.నాగ భూషణం అధ్యక్షతన సదస్సు జరిగింది. రాష్ట్ర ప్రభుత్వం సానుకూలంగా స్పందించక పోతే రాష్ట్ర వ్యాప్తంగా ఆందోళన, పోరా

ఈఎస్ఐ హాస్పిటల్స్ లో అధ్వాన్నంగా తయారైన వైద్య సేవల పట్ల రాష్ట్ర ప్రభుత్వం దృష్టి సారించాలని, పేషెంట్లకు మందులు అందించడం, ల్యాబ్ లో పరీకరాలు, కెమి



కార్మికులకు 11వ వేతన సవరణ కమిటీ సిఫార్సులను అమలు చేసేందుకు అవసరమైన ఉత్తర్వులను జారీ చేయాలని మున్సిపల్ ఫెడరేషన్ రాష్ట్ర ప్రధాన కార్యదర్శి కె. ఉమామహేశ్వరరావు డిమాండ్ చేశారు. అనంతపురం జిల్లా మున్సిపల్ ఉద్యోగ కార్మిక సంఘం (సిఐటియు) ఆధ్వర్యంలో

టాలను ఉధృతం చేస్తామని నాయకులు చెప్పారు. గౌరవ ముఖ్యమంత్రి వై.ఎస్.జగన్మోహన్ రెడ్డి కాంట్రాక్టు ఔట్ సోర్సింగ్ కార్మికులను పర్మినెంట్ చేస్తామని, సమాన పనికి సమాన వేతనం అమలు చేస్తామని, సీపీఎస్ రద్దు చేస్తామన్న హామీ లను నెరవేర్చాలని ఉమామహేశ్వరరావు కోరారు.

కల్స్ సరఫరా చేయడం ఖాళీగా ఉన్న డాక్టర్లు, వైద్య సిబ్బంది పోస్టులను భర్తీ చేయాలని కూడా సదస్సు డిమాండ్ చేసింది. సదస్సులో సిఐటియు జిల్లా అధ్యక్షురాలు నాగమణి, మున్సిపల్ యూనియన్ నగర అధ్యక్షులు ఎస్.నాగరాజు తదితరులు పాల్గొన్నారు.

## మున్సిపల్ రంగంలో కాంట్రాక్ట్, పర్మినెంట్ సిబ్బందికి పీఆర్సీ వెంటనే అమలుచేయాలి

బొబ్బిలి : రాష్ట్రంలో లక్షలాదిమంది ఉద్యోగులు కార్మికులకు 11వ వేతన సవరణ కమిటీ సిఫార్సుల కోసం మూడున్నర సంవత్సరాలుగా ఎదురుచూస్తున్నారు. మున్సిపల్ రంగంలో పారిశుధ్యం, ఇంజనీరింగ్ లో పని చేస్తున్న వేలాది మంది కాంట్రాక్టు ఔట్ సోర్సింగ్ కార్మికుల 11 వేతన సవరణ కమిటీ సిఫార్సుల ప్రకారం తమ జీతాలు పెరిగితే కొంతలో కొంతైనా కష్టాలు తీరుతాయని భావిస్తున్నారు. కానీ పదో పీఆర్సీ గడువు ముగిసి మూడున్నర సంవత్సరాలు గడిచినా 11వ పీఆర్సీ సిఫార్సులను రాష్ట్ర ప్రభుత్వం బయట పెట్టక పోవడం వల్ల కాంట్రాక్ట్ ఔట్ సోర్సింగ్

కార్మికులకు జీతాలు పెరగలేదు. దీనితో ఆర్థికంగా నష్టపోతున్నారు. ఉద్యోగులు కార్మికులు తీవ్ర నిరాశకు గురవుతున్నారు.



కేంద్రంలో బీజేపీ ప్రభుత్వం పెట్రోల్, డీజిల్, గ్యాస్ ధరలు కంట్రోల్ చేయడం లేదు. రోజురోజుకూ పెరుగుతూనే ఉన్నాయి.

దీని మూలంగా అన్ని రకాల నిత్యావసర వస్తువుల ధరలు చుక్కలనంటుతున్నాయి. వీటికి తోడు రాష్ట్ర ప్రభుత్వం చెత్త, ఆస్తిపన్ను విద్యుత్, భారాలు రెట్టింపు చేసింది. కాంట్రాక్ట్ ఔట్ సోర్సింగ్ కార్మికులకు ప్రభుత్వం చెల్లిస్తున్న జీతాలు రూ. 12 వేలు - రూ. 15 వేలు ఏ మాత్రం సరిపోవడం లేదు అని సిఐటియు జిల్లా నాయకులు పి.శంకర్ రావు అన్నారు. పీఆర్సీ తక్షణమే అమలు చేయాలని ఆందోళన పోరాటాలు చేస్తామని ప్రభుత్వాన్ని హెచ్చరించారు. బి.వెంకట, జి.వాసు, రామారావు మంగళగిరి ప్రసాద్, కార్మికులు ఈ ధర్మ కార్యక్రమంలో పాల్గొన్నారు.



## విశాఖపట్నం స్టీల్ ప్లాంట్ ను అమ్మనివ్వం అంటూ.. 250 మందితో 25 గంటల నిరాహార దీక్ష

విశాఖపట్నం స్టీల్ ప్లాంట్ ను 100% అమ్మాలని కేంద్ర బీజేపీ ప్రభుత్వం జనవరి 27న నిర్ణయించింది. ఈ నిర్ణయానికి వ్యతిరేకంగా విశాఖపట్నం స్టీల్ ప్లాంట్ కార్మిక వర్గం ఫిబ్రవరి 12 నుంచి రిలే నిరాహార దీక్షలు ప్రారంభించింది. ఈ దీక్షలు ప్రారంభించి 250 రోజులు అయిన సందర్భంగా 250 మందితో 25 గంటల నిరాహార దీక్ష

వద్దకు తరలి వచ్చారు. దీక్షలో పాల్గొన్నవారికి అభినందనలు తెలియజేశారు. మీ వెంట మేమున్నాం ప్రభుత్వం నిర్ణయాన్ని వెనక్కు తీసుకొనే వరకు పోరాటాన్ని కొనసాగిద్దాం అంటూ ప్రోత్సహించారు. ఈ దీక్ష ప్రభుత్వ నిర్ణయాన్ని ఎదిరించి ప్లాంట్ ను కాపాడు కోగలం అనే స్ఫూర్తిని కలుగ జేసింది.


పోరాట కమిటీ చైర్మన్, సిఐటియు రాష్ట్ర అధ్యక్షులు సీహెచ్.నరసింగరావు మాట్లాడుతూ దేశంలో వ్యవసాయ చట్టాలకు వ్యతిరేకంగా 11 నెలలుగా రైతాంగం పోరాటం సాగిస్తున్నారు. ప్రవేటికరణకు వ్యతిరేకంగా 250 రోజులుగా ఒక పరిశ్రమలో జరుగుతున్న పోరాటం విశాఖ స్టీల్ ప్లాంట్ కార్మికుల పోరాటం. ప్రభుత్వరంగ సంస్థలను కార్పోరేట్లకు దోచిపెట్టడానికి వ్యతిరేకంగా జరుగుతున్న పోరాటాలకు ఆదర్శంగా నిలుస్తుంది. విశాఖ ఉక్కు పరిరక్షణ పోరాట కమిటీ ఆధ్వర్యంలో రాజకీయాలకు అతీతంగా జరుగుతున్న పోరాటమిది. రాష్ట్రంలో బీజేపీ మినహా మిగిలిన రాజకీయ పార్టీలన్నింటినీ ఐక్యంచేసి ఒకే వేదికపైకి తీసుకువచ్చిన పోరాటమిది. ఈ పోరాటం తప్పక విజయం సాధిస్తుందని అన్నారు.

చైర్మన్ మంత్రి రాజశేఖర్ మాట్లాడుతూ పోరాటాన్ని ఉధృతం చేస్తామని 100 మంది పార్లమెంట్ సభ్యుల సంతకాలను సేకరించి ప్రభుత్వం పై ఒత్తిడి తెస్తామని అన్నారు. మరో చైర్మన్ డి.ఆదినారాయణ మాట్లాడుతూ ఈ ఉద్యమాన్ని ప్రజా ఉద్యమంగా మారుస్తామని అన్నారు. ప్రతి జిల్లాలో అందరినీ కలుపుకొని సదస్సులు నిర్వహించడం, వారి మద్దతుతో ప్రైవేటికరణకు వ్యతిరేకంగా కోటి సంతకాలు సేకరిస్తామని అన్నారు.



అత్యంత ఉత్సాహపూరితంగా జరిగింది. జోరున కురుస్తున్న వర్షాన్ని సైతం లెక్కచెయ్యక కంటిపై కునుకు లేకుండా కార్మికులు ఈ నిరాహారదీక్షలో పాల్గొన్నారు. ముఖ్యంగా యువ కార్మికులు పట్టుదలతో ఈ దీక్షలో పాల్గొనడం భవిష్యత్తులో ఉద్యమం తీవ్రతరం. అవుతుందనడానికి సంకేతం. 250 మందితో నిర్వహించాలని పోరాటకమిటీ భావించింది. దీనికి భిన్నంగా 300 మందికి పైగా కార్మికులు ఈ దీక్షలో ప్రత్యక్షంగా పాల్గొన్నారు. వీరికి మద్దతుగా నేలాదిమంది ఉద్యోగులు దీక్షా శిబిరం

దీక్షాశిబిరం ప్రారంభానికి ముఖ్య అతిథులుగా ప్రముఖ విశ్వవిద్యాలం ఆంధ్రా యూనివర్సిటీ మాజీ వైస్ చాన్సలర్, సెంచూరియన్ యూనివర్సిటీ ప్రస్తుత వైస్ చాన్సలర్ జీఎస్ఎన్ రాజు స్టీల్ ప్లాంట్ లో సుదీర్ఘకాలం పనిచేసి రిటైరయిన డైరెక్టర్ ఆవరేషన్స్ కె.కె.రావు పాల్గొన్నారు. విశాఖ స్టీల్ ప్లాంట్ ప్రైవేటికరణకు వ్యతిరేకంగా జరుగుతున్న పోరాటం విజయం సాధించాలని ఆకాంక్షించారు. ప్రజల్లో వస్తున్న వ్యతిరేకతను దృష్టిలో ఉంచుకొని ప్రజాభిప్రాయానికి అనుగుణంగా ప్రభుత్వం తన నిర్ణయాన్ని ఉపసంహరించుకోవాలని కోరారు. విశాఖ స్టీల్ కార్మికుల పోరాటానికి తమ సహకారం ఎళ్లవేళలా ఉంటుందని చెప్పారు. పోరాటంలో పాల్గొన్న కార్మికులను అభినందించారు.



అక్టోబర్ 28న విజయవాడలో గాంధీనగర్ లో గల ఎన్.జి.ఓ హోమ్ నందు ప్రాంతీయ సదస్సు జరిగింది. ఈ సదస్సులో ముఖ్య అతిథిగా ఎమ్మెల్యే కె.ఎస్.లక్ష్మణరావు పాల్గొని ప్రసంగిస్తూ 11వ పీఆర్సీ ని వెంటనే ప్రకటించాలని, కాంట్రాక్టు, జెబ్ సోర్సింగ్ కార్మికులకు కూడా వర్తింపజేయాలని సీపీఎస్ రద్దు చేయాలని ఆయన రాష్ట్ర ప్రభుత్వాన్ని డిమాండ్ చేశారు. ఈ సదస్సులో సంఘం రాష్ట్ర ప్రధాన కార్యదర్శి కె.ఉమామహేశ్వరరావు, నగర అధ్యక్ష, కార్యదర్శులు ఎస్.జ్యోతిబసు, యం.డేవిడ్ తో పాటు స్టీఫెన్ బాబు, వి.మూర్తమ్మ, ఏ.జాన్ బాబు తదితరులు ప్రసంగించారు.



## తిరుపతి ఎయిర్ పోర్టు అమ్మొద్దు.. దేశ ద్రోహానికి పాల్పడ్డ వద్దు..

తిరుపతి విమానాశ్రయాన్ని, రైల్వే స్టేషన్లను అమ్మొద్దని, దేశ ద్రోహానికి పాల్పడవద్దని ఎఐటీయూసీ రాష్ట్ర ఉపాధ్యక్షులు పి.హరినాథ్ రెడ్డి, సిఐటీయూ రాష్ట్ర ఉ



పాధ్యక్షులు కందారపు మురళి హెచ్చరించారు.

మానిట్రేజేషన్ పైపులైన్ పథకంలో భాగంగా తిరుపతి విమానాశ్రయాన్ని, రైల్వే స్టేషన్లను అమ్ముతామని కేంద్ర

ప్రభుత్వం ప్రకటించిన నేపథ్యంలో సిఐటీయూ, ఎఐటీయూసీ సంఘాలు విమానాశ్రయం వద్ద నిరసనకు ఉభయ సంఘాలకు చెందిన కార్యకర్తలు భారీ సంఖ్యలో వెదళ్ళు

చెరువు గ్రామం వద్దకు చేరుకున్నారు. అక్కడ నుంచి ఉదయం 10.45 గంటలకు ప్రదర్శనగా తిరుపతి విమానాశ్రయం వద్దకు చేరుకున్నారు. ఈ సందర్భంగా విమానాశ్రయం ఎదుట సీఐటీయూ, ఎఐటీయూసీల ఆధ్వర్యంలో

ధర్నా కార్యక్రమం జరిగింది. ధర్నాకు సిఐటీయూ నేత టి.నాబ్రహ్మణ్యం, ఎఐటీయూసీ నేత విశ్వనాథ్లు అధ్యక్ష వర్గంగా వ్యవహరించారు. ఈ సందర్భంగా పి.హరినాథ్ రెడ్డి, కందారపు మురళి

ప్రసంగిస్తూ మోడీ ప్రభుత్వ విధానాలను దుయ్యబట్టారు. 75 ఏళ్ల స్వాతంత్ర్య కాలంలో ఎన్నడూ లేని విధంగా ప్రభుత్వ రంగాన్ని బలోపేతం చేయడం మాట అటుంచి, చౌకగా-కార్పొరేట్ కంపెనీలకు అమ్మడానికి పూనుకోవడం దుర్మార్గమని తీవ్రంగా విమర్శించారు. తాజా ఉదాహరణ ఎయిర్ ఇండియా సంస్థను టాటా కంపెనీకి అమ్మడమేనన్నారు. ప్రభుత్వ రంగాన్ని కాపాడుకోవడం అంటే దేశాన్ని కాపాడుకోవడమేనని, మరో దేశభక్తి యుత స్వాతంత్ర్య పోరాటం చేయాల్సిన ఆవశ్యకత ముందుకు వచ్చిందన్నారు. తిరుపతి ఎయిర్ పోర్ట్, రైల్వే స్టేషన్ల అమ్మకాన్ని తక్షణం ఉపసంహరించుకోవాలని, ఆధ్యాత్మిక రాజధాని తిరుపతి రక్షణను దృష్టిలో ఉంచుకొని ఈ ప్రతిపాదనలను ఉపసంహరించుకోవాలని కోరారు.

## కారణ నియామకాలు చేపట్టాలని బీసీ హోస్ ముందు ధర్నా

ఆర్టీసీలో పెండింగ్లో ఉన్న కారణ నియామకాలు చేపట్టాలని డిమాండ్ చేస్తూ అక్టోబర్ 29న విజయవాడలోని ఆర్టీసీ హౌస్ ముందు ధర్నా నిర్వహించడం జరిగింది.



వందలాది మంది అభ్యర్థులు 2016 నుండి కుటుంబ పెద్దలను కోల్పోయి ఎటువంటి ఉపాధి అవకాశాలు లేక ఇబ్బందులు పడుతున్నారు. సమస్యను వెంటనే పరిష్కరించి ఉద్యోగాలు ఇవ్వాలని సిఐటీయూ

రాష్ట్ర నాయకులు నూర్ మహమ్మద్ డిమాండ్ చేశారు.

ఆర్టీసీ యాజమాన్యం 2020, జనవరి 1 నుండి చనిపోయిన కుటుంబ సభ్యులకు మాత్రమే కారణ నియామకాలు వర్తిస్తాయని ఇటీవల ప్రకటించారు. గత ఎన్నో సంవత్సరాల నుండి ఎదురుచూస్తున్న వారిని పట్టించుకోకుండా నిర్లక్ష్యం చేశారు. రాష్ట్ర ప్రభుత్వం, ఆర్టీసీ యాజమాన్యం చావులోనూ వివక్షత చూపకుండా 2016 సంవత్సరం నుండి చనిపోయిన వారికి కూడా ప్రాధాన్యతగా గుర్తించి ఉద్యోగ అవకాశాలు కల్పించాలని డిమాండ్ చేశారు.

గతంలో 2019 మే నెలలో అభ్యర్థుల ఒర్జినల్ సర్టిఫికేట్ వెరిఫికేషన్ నిమిత్తం తీసుకున్నారు. 2019 అక్టోబర్లో

ఇంటర్వ్యూలు నిర్వహించి, అందరికీ దశల వారీగా ఉద్యోగ అవకాశాలు కల్పిస్తామన్నారు. కానీ ఇప్పటి వరకు ఎటువంటి ఉద్యోగం ఇవ్వకుండా కాలయాపన చేస్తున్నారు. వారి కుటుంబాలకు వచ్చే పెన్షన్ కూడా రాష్ట్ర ప్రభుత్వం వృద్ధులకు ఇచ్చే మొత్తం కన్నా చాలా తక్కువ. కుటుంబ సభ్యులు ఎటువంటి ఉపాధి అవకాశాల లేక అనేక ఇబ్బందులు ఎదుర్కొంటున్నారని తెలిపారు. రాష్ట్ర వ్యాప్తంగా వచ్చిన అభ్యర్థుల ఆర్టీసీ హౌస్ ముందు పెద్దఎత్తున మాకన్యాయం చేయాలని నినాదాలు చేశారు.

అనంతరం వినతిపత్రాన్ని ఎం.డి ద్వారా తిరుమలరావుకు సమర్పించారు. నెలరోజుల్లోపు సమస్యను పరిష్కరిస్తామని ఎం.డి హామీ ఇచ్చారు. ఈ కార్యక్రమంలో 13 జిల్లాల నుండి అభ్యర్థులు హాజరయ్యారు.



## లింగ్ సమానత్వపు బావుటా - కమల భాసిన్

- డాక్టర్ దేవరాజు మహారాజు

2021 సెప్టెంబర్ 24 సాయంత్రం - ఢిల్లీలోని ఒక ఆసుపత్రి ఐసీయూ బెడ్ మీద నుంచి ఒక పేషెంట్, ఆన్లైన్ లెక్చర్ ఇస్తూ బయటి వారితో మాట్లాడారు. ఇంతలో డాక్టరు, నర్సులు ఆ పేషెంట్ బెడ్ చుట్టూ గుమిగూడారు. ఆ పేషెంట్ పేరు కమలా భాసిన్. కొద్ది నెలల క్రితం ఆమెకు లింగ్ కేన్సర్ ఉన్నట్టుగా నిర్ధారణ అయ్యింది. తను మళ్ళీ కనెక్ట్ అవుతానని చెప్పి, ఆన్లైన్ లోంచి ఆమె డిస్కనెక్ట్ అయ్యారు. ఆ తర్వాత ఏమైందో బయటి ప్రపంచానికి తెలియదు. ఆమె పరిస్థితి విషమంగా ఉండటం వల్లనే ఐసీయూలో ఉంచారు. అక్కడి నుండి ఆ పరిస్థితుల్లో కూడా ఆమె మానవ హక్కులు, మహిళా సాధికారత, లింగ సమానత్వం గురించి మాట్లాడుతూనే ఉన్నారు. విషాదమేమంటే ఆ రాత్రే అంటే సెప్టెంబర్ 25 వేకువ జామున ఆమె తుదిశ్వాస విడిచారు.

లింగ సమానత్వం గురించి జీవిత కాలం పోరాడిన ధీరవనిత కమలాభాసిన్ నుంచి వక్త, కార్యకర్త, కళాకారిణి, ఉద్యమకారిణి మాత్రమే కాదు, కవయిత్రిగా, రచయిత్రిగా కూడా ప్రసిద్ధురాలు. ముప్పయి ఐదు పుస్తకాలు ప్రచురించిన ఈమె, ఎల్లల కోసం కూడా ఎనిమిది పుస్తకాలు ప్రచురించారు. 'మేం చదువుకోవాలి!' అనే ఆమె కవిత అత్యంత ప్రజాదరణ పొందింది. ఒక దశాబ్దం క్రితమే నేను ఆమె కవితలు శిలుగు పాఠకులకు అందించా. ఆమె ఉపన్యాసాలు, ప్రదర్శనలు అందుబాటులో ఉన్నాయి. అభిరుచి ఉన్నవారు నెట్లో తుక్కువచ్చు. ఆమె వేదిక మీద ఉన్నారంటే గాటలు, ఆటలు, నినాదాలు మాత్రమే కాదు, కబుర్లు, హాస్యోక్తులు, వ్యంగ్యాస్త్రాలు, ప్రమైన చర్చ, వాడీ వేడీ అన్నీ కలగలిపి

ఉంటాయి. కరుడుగట్టిన మనువాదులైనా సరే తలలూపాల్సిందే! ఆమె పాట పాడాల్సిందే... గొంతులో గొంతు కలపాల్సిందే.. అదీ ఆమెలో ఉన్న ప్రత్యేకత, నిబద్ధత! దేశపు ఎల్లలు దాటి, చుట్టూ ఉన్న దక్షిణాసియా దేశాలను బలంగా ప్రభావితం చేయగలగడం మామూలు విషయం కాదు గదా! ఎక్కడైనా సెమినార్లకు వెళ్ళినప్పుడు నిర్వాహకులు 'పవర్ పాయింట్ ప్రజంటేషన్' కోసం పరికరాలన్నీ అమరుస్తూ హడావుడి చేసేవారు. ఆమె వారిని వారించి, ఓ మాట చెప్పేవారు. తనే ఒక పెద్ద పవర్ పాయింట్ నని.. మళ్ళీ ఇంకో పవర్ పాయింట్ అక్కరలేదని - తన మీద తనే జోకులేసుకుని, సభికుల్ని నవ్వుల్లో ముంచేవారు. బీజింగ్ లో 1995లో జరిగిన మహిళా మహాసభల్లో కమలా భాసిన్ ఉపన్యాసం, అంతర్జాతీయ శ్రోతల్ని ఉర్రూతలూగించింది. ఆడిటోరియం హర్ష ధ్వనాలతో మారుమోగింది. ఆడిటోరియంలో ఉన్న ప్రతి ఒక్కరూ నిలబడి, ఆమె పట్ల తమ గౌరవభావాన్ని వ్యక్తపరిచారు.

'అండర్ స్టాండింగ్ జెండర్', 'ఉమెన్ అండ్ మీడియా', 'టువర్డ్స్ ఎంపవర్ మెంట్' 'బ్రేకింగ్ బారియర్స్' వంటి గ్రంథాలతో స్త్రీవాద రచయిత్రిగా ప్రపంచ ప్రసిద్ధురాలు కావడమే కాదు, అంతర్జాతీయ సంఘాలకు, సమాఖ్యలకు ఆమె వెన్నుదన్నుగా ఉంటూ వచ్చారు. సౌత్ ఏషియన్ ఫర్ హ్యూమన్ రైట్స్ ఉమెన్ ఇన్స్టిట్యూట్ ఫర్ పీస్ ఇన్ సౌత్ ఏషియా పాక్ ఇండియా పీపుల్స్ ఫోరమ్ ఫర్ డెమాక్రసీ అండ్ పీస్ వంటివి కొన్ని ఉదాహరణలు మాత్రమే. అంతర్జాతీయంగా, జాతీయంగా పెద్ద పెద్ద కాన్ఫరెన్స్ లలో మాట్లాడటమే కాదు, చిన్న చిన్న గ్రామాల్లో ఆటవికుల గూడాల్లో కూడా ఆమె

తిరిగి వారిని చైతన్యపరిచేవారు. గ్రామీణ ప్రాంతాల్లో పనిచేసే కార్యకర్తలకు కమలాభాసిన్ ఒక ముఖ్యమైన, సున్నితమైన అంశం చెప్పారు. "గ్రామీణులకు, ఆటవికులకు మీరు ఏదో చెప్పాలని, ఏదో నేర్పించాలని, కొన్ని విషయాల్లో వారికి కనువిప్పు కలిగించాలని వెళతారు. నిజమే! మీ పథకం, మీ ప్రణాళిక మీకు ఉంటుంది. కా...నీ, వారు అక్కడ చెప్పేది జాగ్రత్తగా విని, వారి అనుభవాలు తెలుసుకుని వారి నుండి మీరు కొన్ని విషయాలు నేర్చుకునేందుకు సిద్ధపడకపోతే - మీ ప్రయత్నం అంతా వృధా!" చదువుకున్న వారు, నగరాల్లో ఉండేవారు అన్నీ తమకే తెలుసుననే అహంభావంతో ఉండకూడదు. మారుమూల పల్లెజనం నుండి అడవుల్లో ఉండే ఆటవికుల నుండి కూడా నేర్చుకునే విషయాలుంటాయి. "నేర్చుకోవడానికి సిద్ధపడ్డప్పుడే - వారికి బాగా బోధించగలవు" అన్నది కమలా భాసిన్ భావన!

కమలా భాసిన్ పంజాబ్ లోని శాహిదన్ వాలి అనే గ్రామంలో ఒక డాక్టర్ కుటుంబంలో 1946 ఏప్రిల్ 24న పుట్టారు. రాజస్థాన్ లో పెరిగారు. రాజస్థాన్ యూనివర్సిటీ నుండి మాస్టర్స్ డిగ్రీ తీసుకుని స్కాలర్ షిప్ పై జర్మనీ వెళ్ళారు. అక్కడి మ్యూనెస్టర్ యూనివర్సిటీలో సోషియాలజీ చదివారు. అక్కడ స్థిరపడే అవకాశం వచ్చినా, కాదని తన సర్వశక్తులూ దేశంలోని స్త్రీ జనాభ్యుదయానికి అంకితం చేయాలని - ఒక ధ్యేయంతో తిరిగి వచ్చారు. మనువాదుల ప్రభావంతో దేశంలోని మహిళలంతా బానిసల్లా ఎలా బతుకులీడుస్తున్నారో ఆమెకు తెలుసు. స్త్రీ పురుష సమానత్వం సాధించి, ఆరోగ్యకరమైన సమాజానికి రూపకల్పన చేయాలనే దృఢ సంకల్పంతోనే



తిరిగి వచ్చారు. మొదట కొంత కాలం ఉదయపూర్వ కేంద్రంగా నడిచే ఒక సేవా సంస్థలో పనిచేశారు. గ్రామాల్లో, నగరాల్లో పేదల అభ్యున్నతికి ఆ సంస్థ పాటు పడేది. ఆ సంస్థలో ఉన్నప్పుడు ఆమె ఆలోచనలు మరింత పదునెక్కాయి. అప్పుడే యునైటెడ్ నేషన్స్ సంస్థ - ఫుడ్ అండ్ అగ్రికల్చరల్ ఆర్గనైజేషన్ (ఎఫ్ఎఓ)లో ఉద్యోగం వచ్చింది. 1976-2001 మధ్య అందులో పనిచేస్తూ, పలు దేశాలు పర్యటించారు.

ఒకవైపు ఉద్యోగ బాధ్యతగా ఆహార సమస్యలు తెలుసుకుంటూనే, తన అభిరుచి మేరకు మానవహక్కుల గురించి, మహిళా సాధికారత గురించి కూడా అధ్యయనం చేస్తుండేవారు. ఎదగడానికి, సమానత్వం సాధించడానికి పోరాడుతూనే ఉండాలని ఆమె తరచూ ఆడపిల్లలకు చెబుతుండేవారు. ప్రేమలో పడి, బానిస మనస్తత్వం అలవర్చుకుని, అస్థిత్వాన్ని కోల్పోవద్దని - వారిని హెచ్చరిస్తూ ఉండేవారు. దేశ సరిహద్దుల్లో ఉన్నవి కాదు, గోడలు - ఇక్కడ లింగ వివక్షతో మగవారికీ ఆడవారికీ మధ్య ఉన్న గోడల్ని పగలగొట్టండి అన్నది ఆమె సందేశం!

2012లో కమలా భాసిన్ ఒక పెద్ద కార్యక్రమం చేపట్టారు. దానిపేరు 'వన్ బిలియన్ రైజింగ్ (ఓబీఆర్) నిశ్శబ్దాన్ని బద్దలు కొట్టి - లైంగిక హింసకు, అఘాయిత్యాలకు నిరసనగా ఒక బిలియన్ మంది మహిళలు గొంతెత్తి నినదించాలని పిలుపునిచ్చారు. 'జాగోరి', 'సంగత్' వంటి సంఘాలు ఏర్పరచి, స్త్రీవాదాన్ని ప్రజల్లోకి తీసుకుపోవడానికి కవిత్వం, పాటలు, కళారూపాలు, పోస్టర్లు, డైరీలు వగైరా అన్ని రకాలుగా ప్రయత్నించారు. సంగత్ - అంటే సౌత్ ఆసియా నెట్ వర్క్ ఫర్ జెండర్ ట్రైనినింగ్ అండ్ ఆక్టివిజం - అని! దీని ద్వారా కార్యక్రమాలు ఎక్కువగా ఢిల్లీ, జైపూర్లలో చేసేవారు. అవసరమైనప్పుడు మోటారు సైకిల్ మీద ఒంటరిగా మారు

మూల ప్రాంతాలకు వెళ్లి వస్తుండేవారు.

జీవితాన్ని ప్రజలకు అంకితం చేసినప్పుడు భయాలు, బిడియాలు ఉండవు. 'మోటార్ సైకిల్ వాలీ' అని అక్కడివారు ముద్దుగా పిలుచుకునే వారు. మారుమూల ప్రాంతాల్లో జరిగిన గృహహింస, లింగ వివక్ష, మహిళలపై జరిగే శారీరక దోపిడీలు - ఆమె దృష్టికి వచ్చిన విషయాల్లో బాధితుల పక్షాన ఆమె తప్పక నిలబడి న్యాయం కోసం పోరాడేవారు. దేశంలో సంచలనంగా మారిన షాబానుకేసుతో సహా పెద్దవీ, చిన్నవి అన్నీ ఆమె చేపట్టినవే. నిజానికి ఆ లిస్టు చాలా పెద్దది. అవన్నీ చెప్పుకోవడానికి మనకిక్కడ వీలుకాదు.

మహిళా ఉద్యమాలకు ఊపిరిల్పాదిన ఆమె శ్రమ, కృషి చెప్పుకోవడానికి ఈ వ్యాసం పరిధి చాలదు. అయితే ఆడపిల్లలు విద్యావంతులు, వివేకవంతులు కావాలని ఆమె ఎంతగా తపించారో ఆమె కవితా పంక్తుల ద్వారా కొంత తెలుసుకోవచ్చు. సులభంగా, సరళంగా చెపుతూ, ఆలోచింపజేయడం కమలా భాసిన్ కలంలోని గొప్పతనం! ఆమె కవితా చరణాలకు నా స్వేచ్ఛానువాదం ఇలా ఉంది..

నేను రాయడం నేర్చుకుంటున్నాను / ఎందుకంటే నా తల రాతను నేనే రాసుకోవడానికి / నేను చదవడం నేర్చుకుంటున్నా / ఎందుకంటే జీవితాన్ని చదవగలగడానికి / నేను లెక్కలు నేర్చుకుంటున్నా / ఎందుకంటే నా అధికారాల లెక్కలు తెలుసుకోవడానికి / తెంపుకుని దాస్యపు బంధనాలని / అక్క చెల్లెళ్ళు వస్తారు / హింసను - గృహ హింసను నాశనం చేస్తారు.


'అమ్మాయిలం కాబట్టే చదువుకోవాలి' - అనే ప్రసిద్ధ కవితలోని భావం ఇలా ఉంది - అనాదిగా మా హక్కు మాకు ఇవ్వడం లేదు గనక చదువుకోవాలి/మాలో బుద్ధికుశలత వికసించాలి గనక చదువుకోవాలి/స్వప్నాలు మా వయసు

ముంగిట ఆడుతున్నాయి గనక చదువుకోవాలి/ఆ ఆధారమూ లేక ఈ ఇల్లా, ఆ ఇల్లా తిరగదల్చుకోలేదు గనక చదువుకోవాలి/మా కాళ్ళమీద మేం నడవాలనుకుంటున్నాం గనక చదువుకోవాలి/మేం మా బిడియాలతో భయాలతో పోరాడాలి గనక చదువుకోవాలి/మేం అమ్మాయిలం కాబట్టే చదువుకోవాలి/హింసల నుండి వరాభవాలనుండి మమ్మల్ని వేం రక్షించుకోవాలి గనక చదువుకోవాలి/చట్టాన్ని, న్యాయాన్ని విజ్ఞతతో అర్థం చేసుకోవాలి గనక చదువుకోవాలి/కొత్త ఆలోచనలు, కొత్త విధి విధానాలు రూపొందించుకోవాలి గనక, చదువుకోవాలి / కుళ్ళిపోయి ఉన్న ఈ వ్యవస్థను మార్చుకోవాలి గనక చదువుకోవాలి/అంధ భక్తులు పాడే భజనల సారాంశం తెలుసుకోవాలి గనక చదువుకోవాలి/వాటి శృతులూ, రాగాలూ, భావాలూ, అర్థాలూ అన్నీ మార్చుకోవాల్సి ఉంది గనుకే చదువుకోవాలి/ శతాబ్దాల దుమ్ము, ఘోరీ ఊడ్చేయడానికైనా చదువుకోవాలి/ స్త్రీ జాతి నిశ్శబ్దాన్ని బద్దలు కొట్టడానికి/స్త్రీలు ఏ ప్రపంచానికి చెందుతారో "ఆ ప్రపంచాన్ని" రూపొందించుకోవడానికి చదువుకోవాలి / మేం అమ్మాయిలం కాబట్టే చదువుకోవాలి!

'మెరె బహనే మాంగే ఆజాదీ' లాంటి 200 పాటలకు కమలా భాసిన్ రూపకల్పన చేశారు. ఈమె పాటనే మార్చి జేఎన్యూ నేత కన్వయ్యకుమార్ వాడుకున్నాడే మో బహుశా - ఆమె అంత్యక్రియలు ఆమె సోదరి బీనా నిర్వహించారు. అనంతరం అక్కడ చేరిన వందలాది కార్యకర్తలు కమలాభాసిన్ పాటలు పాడి - దాన్ని ఒక హక్కుల పోరాట సభగా మార్చుకుని శ్రద్ధాంజలి ఘటించారు. "కావాలీ కావాలీ అక్కా చెల్లెళ్ళకు ఆజాదీ!" అని గొంతెత్తి పాడే కమలా భాసిన్ గొంతు నిరంతరం గాలిలో గింగురుమంటూనే ఉంటుంది!

వ్యాసకర్త: సుప్రసిద్ధ సాహితీవేత్త, జీవశాస్త్రవేత్త.





# లవ్వనాల్లి



చూసిన సినిమా : వివక్షపై ఆలోచనాస్త్రం “లవ్వనాల్లి” : శేఖర్ కమ్మల  
మన అంచనాలను వమ్ము చేయని కనీస గ్యారంటీ మెప్పింపు దర్శకుడు.

ఏ కథనైనా సున్నితంగా చెబుతాడు. అందంగా చెబుతాడు. అన్నిటికీ మించి సహజంగా చెప్పటానికి నిజాయితీగా ప్రయత్నిస్తాడు.

సైన్సు సూత్రాలకు, సహజ సూత్రాలకు భిన్నంగా సుమోలు అసలు గాల్లో లేవవు. కథానాయకులు అనేవాళ్ళు బలంగా అడుగేస్తే భూకంపాలు వచ్చే కంపరం గొట్టు దృశ్యాలు అసలు ఉండవు.

ఈ ఈ కారణాల చేత శేఖర్ కమ్మల చాలా చాలా మందికి ఇష్టమైన కథకుడు, దర్శకుడు.

అతగాడి సినిమాల్లో ఏ పాత్రా ఆత్మ గౌరవాన్ని కోల్పోయి ప్రవర్తించదు.

ముఖ్యంగా స్త్రీ పాత్రలు చాలా బలంగా, గౌరవ ప్రదంగా ఉంటాయి.

మనుషులు మనుషులు మాదిరిగా ప్రవర్తించాలన్న శేఖర్ ఆలోచనలోని మూల సూత్రం అతడి సినిమాకు ఎప్పుడూ బలమైన వెన్నెముకగా నిలబడుతుంది. దానిని అలాగే నిలబెట్టి అందంగా కథను అల్లుకునే నేర్పు కూడా తనకు పుష్కలంగా ఉంది.

పాటల ఎంపిక, ద్రుశ్యకరణలో అతడు చూపే ఆదర్శప్రాయమైన అభిరుచి ఉదాత్తంగా అనిపిస్తాయి.

ఇలా అనేకానేక కారణాల చేత శేఖర్ సినిమా అంటే ఒక ప్రత్యేకమైన ఆసక్తి.

ఈసారి ఏం చెప్పాడా అన్న ఎదురుచూపు.

అలాటి ఆసక్తి ఆతురుతతో కూడిన తపనతో “లవ్వనాల్లి” చూశా.

కులవివక్ష మన సమాజాన్ని ఇప్పటికీ వీడని ఒక చీడ. దాని గురించి ప్రస్తావించే సాహసం చేశాడు శేఖర్. అందుకు అతడిని అభినందించాలి.

ఆత్మగౌరవం రూపం ఎలా ఉంటుంది? తపన ఎలా ఉంటుంది? దాని బలం ఎలా ఉంటుంది?

అది రేవంత్ తల్లి పాత్రలో స్పష్టంగా కనిపిస్తుంది.

నిలువెత్తు గోడలు ఉన్న చాలా ఇళ్ళల్లో మహిళలకు ఇచ్చే గౌరవం ఎలా ఉంటుంది?

పురుష స్వామ్యం ఎలా వర్ధిల్లుతూ ఉంటుంది అన్నది మౌనిక తల్లి పాత్రలో పరికించవచ్చు.

అలాంటి ఇళ్ళల్లోని అబ్బాయిలు, ఇలాంటి ఇళ్ళల్లో పుట్టిన అమ్మాయిలు ఎలాటి

వివక్షకు గురవుతూ ఉంటారు అన్నది శేఖర్ చెప్పాలనుకున్న కథా క్షేత్రం..

కథా నాయిక, నాయకుల వేర్వేరు జీవన సమరాలు ఒక చోటకు చేరాక..

ఓ లయబద్ధ నాట్య యుక్త ప్రేమ కథగా పరిణమిస్తూ సాగటం సినిమాకు బలాన్నీ అంధాన్నీ ఇస్తుంది.

కులవివక్ష, పిల్లలపై లైంగిక వేధింపు .. ఈ రెంటినీ సమన్వితంగా కథను నడపటం దర్శకుడి నేర్పు.

సాయి పల్లవి డ్యాన్సు, పాటలు కథకు గొప్ప ఆకర్షణ. పైకి చర్చలా అనిపించే కులవివక్ష, కథలోనూ ప్రేక్షకుడి మనసులోనూ

నేర్పుగా నడిపించిన చైల్డ్ అబ్యూస్ ...

సినిమా చూసిన వాళ్ళను ఆలోచింప జేస్తాయి. అలా ఆలోచింపజేయటమే బహుశా ఈ కథకుడి, దర్శకుడి ఉద్దేశం.

ఇలాంటి సామాజిక దృష్టి ఉన్న కథలు ఇంకా రావాలి.

శేఖర్, క్రిష్, వేణు, కరుణాకర్, క్రాంతి మాధవ్ వంటి దర్శకులు..

ఇలాటి కథల మీద పని చేయటానికి తెలుగు ప్రేక్షకులు మరింత మరింత ఆదరణ బలాన్నీ, భరోసానీ ఇవ్వాలి.





# సిబిటియు కార్యక్రమాల దృశ్యమాలిక



విశాఖనగరంలో జరిగిన ముగింపు కార్యక్రమ సదస్సు



## ప్రభుత్వ మౌలిక రంగాలను లీజుకివ్వాలన్న నిర్ణయాన్ని ఉపసంహరించాలని







మనసు ఫౌండేషన్  
పుస్తకాల పరిశీలనావట్టిక

పుస్తకం పంఖ్య	KLVOIA 558
పుస్తకం పేరు	50025 లోకం
తారీఖు	88-08-23
ముందు అట్ట	YES
వెనుక అట్ట	YES
మొత్తం పేజీలు	37
నెట్ట సైజు పేజీలు	NO
ఖాళీ పేజీలు	NO
లేవి పేజీలు	NO
తయారు చేసినది	Ch.anna
పేజీలు విడదీసినది	mona
స్కాన్ చేసినది	Maunika
పరీక్ష చేసినది	AMRUTHA
పేజీలు సరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	NO
పరిస్థితి	AMRUTHA